



హబ్బాగో ఛావేజ్

రఫిల్ కొర్రియా

# కాళికాలోకం


డిసెంబర్ 2006

మాసపత్రిక

వెల: రూ.5



## నెత్తురోడిన కలెక్టరేట్లు



14న సార్వత్రిక సమ్మెను జయప్రదం చేయండి !






మెడక్ జిల్లాలో...



రంగారెడ్డి జిల్లాలో...



కర్నూలు జిల్లాలో....



వరంగల్ జిల్లాలో...



# కార్మికలోకం

సి.బి.టి.యు. ఆంధ్రప్రదేశ్ కమిటీ మాసపత్రిక

సంపుటి 21 సంఖిక 12

విడి ప్రతి వెల : రూ. 5

సం॥ చందా : రూ. 50

## విషయ సూచిక

సంపాదకీయం	1
కవర్ స్టోరీ- నెత్తురోడిన కలెక్టరేట్లు	3-5
కాల్ సింటర్ బీ కేర్ ఫుల్	6
బీడిపై ప్రభుత్వం దాడి	7
ఉద్యమ వార్తలు	8-13
స్వార్థిదాయకం కాఫీ కార్మికుల పోరాటం	14
బిఎస్ఎన్ఎల్ 2వ రాష్ట్ర మహాసభ	15
డిసెంబర్ 14 సమ్మె ఎందుకు?	16-17
కార్మిక సంఘం అంటే సమ్మె కాదు	18
కులోన్మాదుల క్రూరత్వానికి బలైన కేర్లాంజి దళిత కుటుంబం	19
కథ- 'పొరకలు'	20-22
జాతా-స్వందనలు	23
భవిష్యత్ పోరాటాలకు సిద్ధమౌదాం!	24
అభివృద్ధికి ఆమడదూరంలో ఏజన్సీ ప్రాంతం	25
సమస్యల సుడిగుండాలు ముఖ్యమంత్రిల జిల్లాలు	26
అంతర్జాతీయం	27
పోగుపడుతున్న సంపద	28
ప్యాలిస్ పర్వటన అనుభవాలు	29
సినిమా-సామాన్యుడు	30
పాట/కవిత	31
కార్మికుల ప్రాణాలకు హెసలతో లెకగడతారా?	32

### మేనేజర్

## కార్మికలోకం

యన్.బి.జి. స్ట్రాక్ కేంద్రం, 1-1-60/4,  
ఆర్టిస్ట్ క్రాస్ రోడ్, ముషీరాబాద్, హైదరాబాద్ - 20.  
ఫోన్ : 27612474 ఫ్యాక్స్ : 27610128

### ఎడిటోరియల్ బోర్డు

ఎడిటర్ : వై. సిద్ధయ్య

సభ్యులు: పర్వ సత్యనారాయణ, ఎస్.వీరయ్య,

ఆర్.సుధాభాస్కర్, పి.రోజా, పి.రాజారావు,

పి.అజయ్ కుమార్, ఆర్.ఎస్.మూర్తి

### మేనేజిరియల్ బోర్డు

మేనేజర్ : పి.రాజారావు

సభ్యులు: పర్వ సత్యనారాయణ,

ఆర్.ఎస్.మూర్తి, అల్లూరి లోకేష్,

## డిసెంబరు 14 సమ్మెకు సర్వం సిద్ధం!

యు.పి.ఎ. ప్రభుత్వ ప్రజావ్యతిరేక విధానాలకు అడ్డుకట్ట వేసేందుకు డిసెంబరు 14న జాతీయ సార్వత్రిక సమ్మె జరపాలని 2006 జూలై 25న ఢిల్లీ సదస్సు నిర్ణయించింది. నవంబరు 30న హైదరాబాద్ లో రాష్ట్ర సదస్సు జరిగింది. ఉద్యోగ, ఉపాధ్యాయ, కార్మిక సంఘాల నాయకులు ఈ సదస్సులో పాల్గొని సమ్మె పిలుపును బలపరిచారు. జిల్లా, మండలస్థాయి సదస్సులు పూర్తికావచ్చాయి. నవంబరు చివరివారంలో ప్రభుత్వానికి, యజమాన్యాలకు సమ్మె నోటీసులు అందజేశారు. డిసెంబర్ 14 సమ్మెకు రాష్ట్ర కార్మికవర్గం అపూర్వ ఐక్యతతో సర్వసన్నద్ధంగా వుంది.

ఈ సమ్మెకు పిలుపునిచ్చి 3 మాసాలు దాటింది. కేంద్రంలోని యు.పి.ఎ. ప్రభుత్వం స్పందనలేమిటి? ఒకవైపు సమ్మెపిలుపు. వేరొకవైపు ప్రపంచబ్యాంకు, డబ్ల్యుటీఓ ద్వారా ప్రపంచీకరణ శక్తుల వత్తిడి. ప్రపంచీకరణ శక్తుల ఆకాంక్షలు తీర్చే వైపే పాలకులు మొగ్గు చూపుతున్నారు. ఎల్ఐసి, కోల్ ఇండియా, బిఎస్ఎన్ఎల్ మొ॥న ప్రభుత్వ సంస్థలను ప్రైవేటీకరించేందుకు, ప్రొవిడెంట్ ఫండ్ నిధులను షేర్ మార్కెట్ కు తరలించేందుకు బిల్లులు తయారుచేసి పార్లమెంటు ముందుకు తెచ్చారు. పెట్టుబడుల ఉపసంహరణ ఆపేదిలేదని ప్రధాని పదేపదే ప్రకటిస్తున్నారు.

ఉద్యోగ, కార్మిక సంఘాలు, వామపక్షాల వత్తిడిపై కంటితుడుపుగా కొన్ని చర్యలను ప్రభుత్వం ప్రకటించింది. 6వ వేతన సంఘం ఏర్పాటైంది. 'టరమ్స్ ఆఫ్ రిఫరెన్స్'లో పలు వివాదాస్పద అంశాలున్నాయి. 'అసంఘటితరంగ కార్మికుల సంక్షేమ బిల్లు'లో కూడా కార్మికులపై అదనపు భారాలు వేసే పలు క్లాజులున్నాయి. సమూల మార్పులు చేయాలని కార్మిక సంఘాలు కోరుతున్నాయి. పెట్రోలియం ఉత్పత్తుల ధరలు ప్రపంచ మార్కెట్ లో తగ్గినమేర దేశంలో తగ్గించలేదు.




కార్మికవర్గం రంగాలవారీ సమస్యలపై పలు పోరాటాలు చేశారు. బ్యాంకురంగంలో సిబ్బందికుడింపు, ఔట్ సోర్సింగ్ కు వ్యతిరేకంగా ఉద్యోగులు ఐక్యంగా సమ్మెకు దిగారు. జనరల్ ఇన్సూరెన్స్ రంగంలో నిర్బంధ బదిలీలను సమరశీల పోరాటాలతో ప్రతిఘటించారు. లిగ్నైట్, నాల్కో షేర్లు అమ్మకాలను నిరసిస్తూ జరిగిన సమ్మెలతో ప్రభుత్వం వెనకడుగు వేసింది.

ఇదే కాలంలో ప్రపంచీకరణకు వ్యతిరేకంగా సాగుతున్న పోరాటాలు భారత కార్మికవర్గాన్ని ఉత్తేజపరుస్తున్నాయి. వెనిజులా, బ్రెజిల్ ఎన్నికలలో అమెరికా అనుకూల శక్తులను ఓడించి దేశాధ్యక్షులుగా ఛావెజ్, లూలా భారీ మెజారిటీలతో తిరిగి నెగ్గారు! నికరాగ్వాలో ఓర్టేగా, ఈక్వెడార్ లో కొరియా, నేపాల్ లో ప్రజాతంత్ర శక్తుల విజయం, పశ్చిమబెంగాల్, కేరళల్లో వామపక్షాల ఘనవిజయాలు ఈ కోవకు చెందినవే. ఈ విజయాలన్నీ ప్రపంచీకరణకు ప్రతిఘటనలను మరింత స్పష్టంగా అర్థం చేసుకునేందుకు ఉపకరిస్తున్నాయి. ఈ ఘటనలు పోరాటాలు- విజయాల పట్ల మనకార్మికవర్గంలో విశ్వాసాన్ని పెంచుతున్నాయి.

ఈ అనుకూల నేపథ్యంలో డిసెంబరు 14 సమ్మెను మన రాష్ట్రంలో సంపూర్ణంగా జయప్రదం చేసేందుకు రాష్ట్ర ఉద్యోగులు, ఉపాధ్యాయులు, కార్మికులు మరింత ఐక్యంగా కృషి చేయాలి. మండలస్థాయి వరకు కార్మికవర్గాన్ని కదిలించాలి.


...





మనస్సు ఉంది

వివిధ పత్రికల  
సౌజన్యంతో





# నెత్తురోడిన కలెక్షరేట్‌లు

**అ**ది నవంబరు 27. రాష్ట్రంలోని జిల్లా కలెక్షరేట్లన్ని వేలాది అసంఘటితరంగం కార్మికుల ముట్టడితో స్తంభించిపోయాయి. ప్రపంచబ్యాంకు సంస్కరణల మత్తులో జోగుతున్న పాలకులు పోలీసులను ఉసిగొల్పి ఉద్యమకారులపై ఉక్కుపాదం మోపారు. ముట్టడి ఉద్యమాన్ని రక్తసిక్తం చేశారు. కడప, నల్గొండ, ప్రకాశం, పశ్చిమగోదావరి జిల్లాలలో ఉద్యమకారులపై పోలీస్ విరుచుకుపడింది. ప్రభుత్వ నిర్బంధాలకు లారీచార్జీలకు, పోలీసు జులంకు జంకకుండా ముట్టడి ఉద్యమాన్ని జయప్రదం చేసిన రాష్ట్ర అసంఘటితరంగ కార్మికులకు జేజేలు.

## ముట్టడి ఎందుకు?

అసంఘటితరంగం కార్మికుల సంఖ్య వేగంగా పెరుగుతున్నది. విద్యుత్, రవాణా, మున్సిపల్, వైద్యం వగైరా కీలక సంఘటితరంగాలన్నీ కాంట్రాక్టు ఉద్యోగులు, కార్మికులతో నిండిపోతున్నాయి. వీరిలో అత్యధికులు దళితులు, గిరిజనులు, శ్రామిక మహిళలు. ప్రపంచీకరణ ప్రక్రియ వారిపై పెనుభారాలు వేస్తున్నది. వారికి చట్టబద్ధ రక్షణలు లేవు. ప్రభుత్వ సహకారం క్రమంగా కనుమరుగౌతున్నది. ఇల్లు, ఇంటిస్థలం, రేషన్‌కార్డు వంటి కనీస అవసరాలు మృగ్యమౌతున్నాయి.

ఈస్థితిలో సిఐటియు అక్టోబరులో రాష్ట్ర వ్యాపితంగా అసంఘటితరంగం కార్మికుల 21 డిమాండ్ల సాధనకై 'శ్రామిక సమర భేరి' జాతాలు నిర్వహించింది. 50లక్షల సంతకాలు వారి నుండి సేకరించింది. అక్టోబర్ 20న రాష్ట్ర ముఖ్యమంత్రిని కలిసి ఆ సంతకాల బండిల్స్‌ను రాష్ట్ర నాయకత్వం అందించింది. 21 డిమాండ్ల పట్ల ముఖ్యమంత్రి సానుకూలంగా స్పందించారు. కార్మికులందించిన 12వేల అర్జీలను పరిష్కరించాలని కోరుతూ







జిల్లా అధికారులకు అందించారు. నెలరోజులు గడిచిపోయాయి. రాష్ట్ర ప్రభుత్వం నుండి ఎలాంటి స్పందన లేదు. 'అవుటర్ రింగురోడ్డు', పరిశ్రమాధిపతులకు 'భూపందేరం' వగైరా సంపన్నుల సేవలో పాలకులు తరించి పోతున్నారు. బదుగుజీవులను మరిచారు. అనివార్యమైన స్థితిలో సమస్యల తీవ్రతను దృష్టిలో వుంచుకొని జిల్లాకలెక్టర్ కార్యాలయాల ముట్టడికి సిఐటియు రాష్ట్రకౌన్సిల్ పిలుపునిచ్చింది.

#### ఉన్నత అధికారులూ? పాలక పార్టీ ఏజెంట్లూ?

ఈ నిర్బంధానికి లారీలు ఝుళిపించిన సాధారణ పోలీసు, హోంగార్డులను బాధ్యులను చేయలేం. ప్రజా ఉద్యమాలను నిరంకుశంగా అణచేయాలన్న ప్రపంచీకరణశక్తులకు రాష్ట్రపాలకుల నియంతృత్వ వైఖరి ఇందుకు ప్రధాన కారణం. ఐఎఎస్, ఐపిఎస్, ఉన్నత అధికారులు ఆ పాలకులకు విధేయతను ప్రకటించి "దూడూ బసవన్నలుగా" పాత్ర పోషించటం అన్యాయం.

ప్రకాశంజిల్లాకలెక్టర్ తన అధికారాలను అధికారపార్టీ నేతల ప్రయోజనాలకు వినియోగించటం దురదృష్టం. అంగన్ వాడీ, గ్రామసేవకులు, వెలుగుపథకం, కాంట్రాక్టు గ్రామకార్యదర్శులలో తమకు నచ్చని వారిని తొలగించేందుకు కాంగ్రెస్ నాయకులు తీవ్రయత్నాలు చేస్తున్నారు. ఈ మహాత్మాకార్యాన్ని కలెక్టర్ గారు తలకెత్తుకున్నారు. జిల్లాలో 10మంది అంగన్ వాడీలను కలెక్టర్ స్వయంగా తొలగిస్తూ ఉత్తర్వులు జారీ చేశారు. ఎలాంటి ముందస్తు నోటీసు లేదు. కలెక్టర్ ఉత్తర్వులను నిలిపివేస్తూ హైకోర్టు ఇచ్చిన ఆర్డరును కూడా ఖాతరు చేయలేదు.

అదే నాయకులు, శాసనసభ్యులుగా పొగాకు, గ్రానైట్ యజమానులుగా కలెక్టరు స్వయంగా ప్రకటించిన కనీసవేతన జి.ఓ., కార్మిక చట్టాలు ఉల్లంఘిస్తున్నారు. కార్మికులు మొత్తుకున్నా జిల్లా మేజిస్ట్రేట్ గా కలెక్టర్ వారిపై చర్య తీసుకునేందుకు సిద్ధం కాలేదు. అసంఘటితరంగం కార్మికులపై స్వయంగా కక్షసాధింపులకు పాల్పడి పిచ్చుకపై బ్రహ్మాస్త్రాలు ప్రయోగిస్తున్నారు. అంగన్ వాడీలు తమ కష్టాలు చెప్పుకునేందుకు వెళితే వారిపై నిప్పులు చెరిగి తన ఎదుటికి రావద్దని తరిమేస్తున్నారు. ముట్టడిలో వున్న సిఐటియు జిల్లా నాయకులను చర్చలకోసం కలెక్టర్ తన చాంబర్ కు పిలిపించారు. అర్థగంటకుపైగా వారితో మాట్లాడలేదు.

అలాగే నిలబెట్టారు. ఈలోగా అదనపు పోలీసు బలగాలు రప్పించి సిఐ ద్వారా దారుణంగా లారీచార్జీ చేయించారు.

ఈ సందర్భంగా అనంతపురం జిల్లా కలెక్టరు వ్యాఖ్యలు శ్రామిక ఉద్యమాల పట్ల ఆయన ప్రాస్పెక్టివిటీకి అద్దం పడుతున్నాయి. "మీకు కావలసింది పత్రికలు, మీడియాలో ప్రచారమే కదా.., ఫోటోలు తీశారు కదా.. ఇక ఉద్యమాన్ని విరమించి వెళ్ళండి!" "కలెక్టరేట్ ముట్టడిస్తే మేం చేతులు ముడుచుకొని కూర్చోబోం". పని మానుకొని పలు వ్యయప్రయాసల కోర్చి కలెక్టరేట్ ముట్టడికి సమీకృతమైన బదుగు జనాలపై జిల్లామేజిస్ట్రేట్ స్థాయి అధికారిపై వ్యాఖ్యలు చేయడం దురదృష్టకరం.


#### అపూర్వ స్పందన :

కలెక్టరేట్ ముట్టడికి అసంఘటితరంగం కార్మికులు అద్భుతంగా స్పందించారు. పనులు మానేసి, చార్జీలు భరించి, అధికారుల, యజమానుల ఒత్తిడికి తలొగ్గకుండా జిల్లాల నలుచెరగుల నుండి తరలివచ్చారు. ఇందులో అత్యధికులు శ్రామిక మహిళలే కావడం విశేషం. అంగన్ వాడీ, మున్సిపల్, మధ్యాహ్న భోజన పథకం తదితర రంగాలలో నెలకొన్న జటిలమైన సమస్యలే వారిలో తెగింపును పెంచాయి. పోలీసుల మొహరింపులు, బెదిరింపులు, లారీచార్జీలు వారి పట్టుదలను సడలించలేక పోయాయి. తలలు పగిలినా, అక్రమ కేసులు బనాయించినా వారు వెనుకాడలేదు.

#### పోలీస్ అమానుషత్వం :

కడప, నల్గొండ, ప్రకాశం, పశ్చిమగోదావరి జిల్లాలలో ఈ బదుగు జీవుల ఉద్యమంపై పోలీస్ విరుచుకుపడింది. ఆ ఉద్యమాన్ని రక్తసిక్తం చేసింది. ఏలూరులో నీటిఫిరంగులు ప్రయోగించారు.

ముఖ్యమంత్రిజిల్లా "కడప" పాలకపార్టీ దాష్టీకానికి, పోలీసు దౌర్జన్యానికి పరాకాష్టగా నిలిచింది. లారీచార్జీలో పలువురికి గాయాలయ్యాయి. సిఐటియు జిల్లా నాయకుడు ఎన్.సిద్దిరామయ్యను తీవ్రంగా గాయపరిచారు. ఒక మహిళా కార్యకర్త తలపగిలింది. రాష్ట్ర కార్యదర్శి ఎం.బాపూజీ, జిల్లా నాయకులు ఎన్.రవిశంకర్ తో సహా పలువురిని పిడిగుద్దులు గుద్దారు. పైకి కన్పించని దెబ్బలతో ఒళ్ళుహునం చేసి 24మందిపై






# కవచస్థలి

అక్రమకేసులు బనాయించారు. బ్యానర్లు చించారు. మహిళలని చూడకుండా రోడ్డుపై ఈడ్చుకెళ్ళారు. కొందరి బట్టలు చించేశారు. కొందరి బట్టలు లాగేసి వ్యానుల్లో కుక్కారు.

నల్గొండలో డిఎస్పి విశ్వనాథంగారే స్వయంగా లారీ పట్టారు. అత్యుత్సాహం ప్రదర్శించారు. మిర్యాలగూడెం అంగన్వాడీ ప్రాజెక్టు అధ్యక్షురాలు సైదమ్మ తలపగులగొట్టారు. సిఐటియు జిల్లా నాయకులు సలీం, కె.నర్సిరెడ్డిగారలను తీవ్రంగా కొట్టారు. ఎమ్.వెంకటరెడ్డి తదితరులు స్పృహతప్పి పడిపోయారు. 10మందికి గాయాలయ్యాయి. జిల్లా అధ్యక్షుడు, ప్రధాన కార్యదర్శి గోపి, వీరారెడ్డి, శ్రామిక మహిళా నాయకురాలు సులోచనతోసహా 8మందిపై నాన్ బెయిలబుల్ కేసులు పెట్టారు.

ప్రకాశం జిల్లాలో - సిఐ బాలవెంకటేశ్వర్లును ఈ పనికి వినియోగించారు. కార్యక్రమం ప్రారంభమైన మొదటి అర్థగంటలోనే పోలీసు విరుచుకుపడ్డారు. రాష్ట్ర కార్యదర్శి వై.సిద్ధయ్యతో సహా పలువురు జిల్లా నాయకులను అరెస్టు చేశారు. తరువాత కార్మికుల నుండి జిల్లా నాయకులను వేరుచేసి కలెక్టర్ తోచర్లలపేర కలెక్టరేట్ లోకి తీసుకెళ్ళారు. వారు వెళ్ళిన వెంటనే స్పెషల్ పోలీసు బృందం కార్మికులపై లారీలతో విరుచుకుపడ్డారు. పలువురిని తీవ్రంగా గాయపరిచారు. మార్కాపురం డివిజన్ కార్యదర్శి సోమయ్య తలపగులగొట్టారు. మున్సిపల్ వర్కర్ చెయ్యి విరిచారు. చీరాల డివిజన్ కార్యదర్శి పి.కొండయ్యను రోడ్డుపై విసిరేయగా తల వెనుక భాగం వాచిపోయింది. ఐదవ జిల్లా కార్యదర్శి కె.సుబ్బారావమ్మను డొక్కలో లారీలతో పొడిచారు. దెబ్బలు తగిలిన వారిని పోలీస్ స్టేషన్ లో నిర్బంధించారు. వారికి వైద్యసాయం అందించాలని డిమాండ్ చేస్తూ మిగిలినవారు పోలీస్ స్టేషన్ ప్రాంగణంలో మధ్యాహ్నం 2గంటల నుండి 10గంటల వరకు నిరాహారదీక్ష చేశారు. బాధితులను ప్రభుత్వ వైద్యశాలకు తరలించాకే దీక్ష ముగిసింది. మొత్తం 22 మందిపై నాన్ బెయిలబుల్ సెక్షన్స్ క్రింద అక్రమ కేసులు బనాయించారు.

పశ్చిమగోదావరిలో - లారీచార్జీతోపాటు నీటిఫిరంగులు ప్రయోగించారు. ఏలూరు పట్టణ సిఐటియు కార్యదర్శి పి.కిషోర్ తలపగిలింది. రాష్ట్ర ఉపాధ్యక్షులు ఆర్.లక్ష్మయ్య, జిల్లా అధ్యక్ష,



ప్రధాన కార్యదర్శులు నరసింహారావు, బాబూరావుతో సహా 19మందిపై అక్రమకేసులు బనాయించారు.

## వెల్లువెత్తిన సంఘీభావం :

ఎఐటియుసి, హెచ్ఎంఎస్, బిఎంఎస్, యుటియుసి (ఎల్ఎస్), ఐఎఫ్టియు, ఎపిఎన్టీవో, టిఎన్టీవో, ఎపి రెవెన్యూ సర్వీసెస్ అసోసియేషన్, యుటిఎఫ్, ఎపిటిఎఫ్, డిటిఎఫ్, తదితర రాష్ట్ర స్థాయిలో ఉద్యోగ, కార్మిక సంఘాలు ప్రభుత్వాన్ని ఖండించాయి. పోరాటానికి సంఘీభావం తెల్పాయి. ఎపిసిఎల్సి, దళిత బహుజన కార్మికసంఘం ప్రకాశంజిల్లాశాఖలు పోలీసు చర్యను ఖండించాయి.

## 28న లారీచార్జీకి నిరసన :

కలెక్టరేట్ కార్యాలయాల ముట్టడి సందర్భంగా ఉద్యమకారులపై పోలీసుల దాడిని, ప్రభుత్వవైఖరిని నిరసిస్తూ సిఐటియు పిలుపుపై మరునాడు రాష్ట్రవ్యాపితంగా నిరసన వ్యక్తమయింది. రాస్తారోకోలు, నిరసన ప్రదర్శనలు, ప్రభుత్వ దిష్టిబొమ్మల దగ్ధం, పలు రూపాలలో కార్మికులు నిరసన తెల్పారు. ప్రకాశంజిల్లా మార్కాపురంలో నిరసనకారులపై పోలీసు లారీచార్జీకి పాల్పడటం శోచనీయం.

## సంఘటితమై పోరాడుదాం!


ప్రపంచీకరణ ఫలితంగా అసంఘటితరంగం కార్మికులు కొత్తసవాళ్ళను ఎదుర్కొంటున్నారు. సమస్యలతో సతమతమౌ తున్నారు. సమరశీలమైన నిరంతర పోరాటాలతోనే సమస్యలు పరిష్కారమౌతాయన్నది జీవిత సత్యం. ప్రపంచీకరణ పై పోరాటం సుదీర్ఘమైనది. దానిని బలపరుస్తున్న కాంగ్రెస్, టిడిపి లాంటి పార్టీలను ఓడించి కార్మికవర్గానికి మేలు చేయగల వామపక్ష ప్రభుత్వాలు ఏర్పడటమే ఏకైక ప్రత్యామ్నాయం. పశ్చిమబెంగాల్, కేరళ, లాటిన్ అమెరికా దేశాల పరిణామాలే ఇందుకు తార్కాణం.

అసంఘటితరంగకార్మికులు సంఘటితమయితేనే అది సాధ్యం. వారంతా సంఘాలు పెట్టాలి. ఐక్యం కావాలి. ఒకరికొకరు తోడుకావాలని సిఐటియు కాంక్షిస్తున్నది. ఈ రంగం కోర్కెల సాధనలో డిసెంబరు 14 సమ్మె, 2007 ఫిబ్రవరిలో ఛలో అసెంబ్లీ వంటి పలు పోరాటాలను విజయవంతం చేయాలి.





# కాల్సెంటర్ జ్ కేర్ఫుల్



సుశీలా సారంగధర్ అనే డాక్టర్ ఇటీవల కాల్సెంటర్లలో పనిచేసే ఉద్యోగుల ఆరోగ్యాన్ని క్షుణ్ణంగా పరిశీలించి పత్రికలకు కొన్ని వ్యాసాలు రాశారు. కాల్సెంటర్లలో పనిచేసే వాళ్లలో సాధారణంగా కనిపిస్తున్న సమస్యలు, వాటిని నివారించడానికి తీసుకోదగ్గ జాగ్రత్తలు ఆమె సూచించారు. ముందుగా కాల్సెంటర్ ఉద్యోగుల సమస్యలు చూద్దాం.

- ❑ **వత్తిడి:** ఇందుకు కారణం తలకిందులుగా పని చేయాల్సి రావడమే. అందరూ నిద్రపోతున్నప్పుడు ప్రకృతి విరుద్ధంగా మేల్కొని పని చేయడం వల్ల వత్తిడి పెరుగుతోంది.
- ❑ **స్థూలకాయం:** విరుద్ధ సమయంలో పనిచేయడం వల్ల శరీరం చురుకుదనం కోల్పోతుంది. ఫలితంగా స్థూలకాయం వస్తోంది.
- ❑ **జీర్ణసంబంధమైనవి:** అజీర్తి, గుండెల్లో మంట, కడుపునొప్పి, ఆకలి చచ్చిపోవడం సర్వసాధారణం.
- ❑ **రక్తపోటు:** కాల్సెంటర్లలో పనిచేసేవారికి రక్తపోటు సూచనలే కాదు గుండెకు సంబంధించిన సమస్యలు కూడా తలెత్తే అవకాశాలు ఉన్నాయి.
- ❑ **మానసికం:** డిప్రెషన్, యాంగ్విటీ, ఆత్మవిశ్వాసం కోల్పోవడం, అసహాయత, ఏ కారణం లేకుండానే తీవ్రంగా ఏడ్వాలనే తలంపు, నలుగురితో కలవాలనిపించకపోవడం, ఉత్సాహం, భయాలు, ఫోబియాలు, అవాంఛిత ఆలోచనలు.

## కొన్ని పరిష్కారాలు :

- ❑ **నీళ్లు తాగండి:** రోజుకు రెండులీటర్ల నీళ్లు కనీసం తాగండి. తగినంత నీళ్లు లేకపోతే తలనొప్పి అలసట వస్తుంది.
- ❑ **సరియైన సమయంలో భోజనం:** మీ షిఫ్ట్ ఏదైనా కావచ్చు. కాని ఒక సమయంలో భోజనవేళ, ఆహారం నిర్ధారించుకొని దానినే కచ్చితంగా పాటించండి. మీ షిఫ్ట్లను బట్టి ఈ సమయాల్లో భోజనం చేయడం ఉత్తమం.  
మధ్యాహ్నం/సాయంత్రం షిఫ్ట్ ఉన్నవారు ఉదయం 8-10 లోపల బ్రేక్ఫాస్ట్చేయాలి. మధ్యాహ్నం 1-2లోపల భోజనం, సాయంత్రం 7-8లోపల డిన్నర్ ముగించాలి. నైట్షిఫ్ట్ ఉన్నవాళ్లు సాయంత్రం 5-7ల మధ్య సమృద్ధిగా తిని ఆ తర్వాత పని మధ్యలో కొద్దిపాటి తేలిక ఆహారం తీసుకోవాలి.
- ❑ **రాగినంగటి:** సమతుల ఆహారం తీసుకోండి. ఫైబర్

ఎక్కువగా ఉండేలా చూసుకోండి. అప్పుడప్పుడు రాగినంగటి మంచిది. ఇవన్నీ కుదరకపోతే ఎక్కువసార్లు తక్కువ తక్కువ తినడం అన్ని విధాలా మేలు.

- ❑ **నడిమధ్య తిండి:** అర్ధరాత్రిళ్లు వేడివేడి భోజనం దొరకడం కష్టం. దాంతో బేకరీ ఫుడ్, సులభంగా జీర్ణంకాని ఆహారమే ఎక్కువమంది తీసుకుంటారు. ఇది ప్రమాదం. దీనికి బదులు మీరు శాండ్విచ్ తినొచ్చు. సలాడ్లు, పండ్ల రసాలు, ఇంటి నుంచి పట్టుకెళ్లిన కొంచెం పప్పున్నం, మొలకెత్తిన గింజలు ఇవి మాత్రమే తింటే మంచిది.
- ❑ **తెల్లసొన, చేపలు:** మీ డ్యూటీ సమయంలో చేపలు, గుడ్లలోని తెల్లసొన తీసుకోండి. అయితే వీటిని వేయించకుండా తింటేనే మేలు.
- ❑ **విశ్రాంతి:** భోజనం చేశాక కొద్దిసేపు విశ్రాంతి తీసుకోండి. అది జీర్ణక్రియకు మంచిది. కాఫీ మానేయండి. మద్యపానం కూడా వీలైనంత తగ్గిస్తే మేలు. రాత్రి డ్యూటీలో మద్యపానం మీ జీర్ణక్రియను బాగా దెబ్బతీస్తుంది.
- ❑ **షిఫ్ట్ పద్ధతి:** షిఫ్ట్లు మారాల్సి వస్తే ఒక క్రమపద్ధతిలో మార్చుకోండి. పొద్దున, మధ్యాహ్నం, రాత్రి షిఫ్ట్లలో చేయండి. అలా చేస్తే మీ శరీరం తట్టుకుంటుంది. రివర్స్ పద్ధతిలో అయితేకష్టం.
- ❑ **బాగా నిద్రపోండి:** పగలు కూడా రాత్రిలా నిద్రపోండి. రూమ్ను కొంత చీకటిగా చేసుకోండి. సెల్ ఆఫ్ చేయండి. ఇతరులు మీకు అంతరాయం కలిగించని పద్ధతిలో హాయిగా నిద్రపోండి. నిద్రమాత్రం జోలికి పోవద్దు.
- ❑ **వ్యాయామం:** వ్యాయామం అన్ని విధాలా మీకు మేలు చేస్తుంది. పనిలో కూడా చురుగ్గా కదులుతూ శరీరానికి కదలిక ఇవ్వండి. అన్నింటికంటే ముఖ్యం ఇష్టపడి పని చేయండి, కష్టపడి కాదు. పనిని ఎంజాయ్ చేయండి.





బీడీపై ప్రభుత్వం జారీ చేసిన జి.ఓ. 297 గురించి పెద్ద చర్చ జరుగుతున్నది. ఆంధ్రప్రదేశ్ లో జి.ఓ.కి వ్యతిరేకంగా వేలాది మంది బీడీ కార్మికులు నిరసన కార్యక్రమాలు చేస్తున్నారు. బీడీలపై డేంజర్ స్టిక్కర్ ను (పుర్రెబొమ్మ) తొలగించాలని, బీడీ పరిశ్రమద్వారా పొందుతున్న తమ ఉపాధిని దెబ్బ తీయవద్దని వేడుకుంటున్నారు.

**జి.ఓ. 297 ఉద్దేశ్యం ఏమిటి?**

కేంద్ర ఆరోగ్య, కుటుంబ సంక్షేమ మంత్రిత్వశాఖ జి.ఓ.నం 297, ది: 05.07.2006న విడుదల చేసింది. ఈ జి.ఓ. ప్రకారం 2007 ఫిబ్రవరి 1 నుండి బీడీ కట్టలపై పెద్ద పుర్రెబొమ్మ వేయాలి. “పొగాకు ప్రతిరోజు 2500 మంది భారతీయులను చంపుతుంది” అని రాయాలి. 12 నెలల తర్వాత దీనిని ‘మీరు పొగతాగడం మీ పిల్లలను చంపుతుంది’గా రాయాలి. ప్రతి 12 నెలలకొకసారి ఈ సందేశాన్ని మార్చుతూ వుండాలి. పుర్రె, ఎముకలు బొమ్మల క్రింద పొగతాగడం వలన కలిగే దుష్ఫలితాలను చిత్రించి బొమ్మలను వేయాలి. అంతేకాదు ఈ ప్రకటనలు ఎలా ఉండాలి? ప్రభుత్వం సి.డి.లు తయారుచేసి, సి.డి.లో ఉన్న ప్రకారం ప్రకటనలు ఉండాలని ఆదేశించింది. ఈ రకంగా పొగతాగడం వలన కలిగే అనర్థాలను అరికట్టి, ప్రజల ఆరోగ్యం కాపాడాలని

ఒప్పందాలకు ఏళ్ళతరబడి జాప్యం చేస్తున్నాయి. బీడీ కార్మికులకు గుర్తింపుకార్డులు లేవు. పరిశ్రమలో పనిచేసే కార్మికులకు ఇప్పటి వరకు భవిష్యత్ నిధి ఖాతాలు ప్రారంభించలేదు. బీడీల తయారీ ద్వారా క్యాన్సర్, దగ్గు, దమ్ము, తదితర వ్యాధులకు గురవుతున్నారు. “మేడే” సందర్భంగా ముఖ్యమంత్రి మాస్కోల పంపిణీ చేస్తామని ప్రకటించారు. ఆ వాగ్దానం అమలుకు నోచుకోలేదు. అసలే అనేక సమస్యలతో సతమతమవుతుంటే “మూలిగే నక్కపై తాటిపండు పడట్టు”గా 297 జి.ఓ. వచ్చి పడ్డది.

**బడాబాబుల సంతోషానికే ఈ 297 జి.ఓ.**

బీడీ పరిశ్రమపై ఆధారపడి దేశంలో సుమారు కోటిన్నర మందికిపైగా ప్రత్యక్షంగా, పరోక్షంగా జీవిస్తున్నారు. వీరందరికీ ప్రత్యామ్నాయ ఉపాధి చూపించకుండా ఈ చర్యలకు పాల్పడటం ఖచ్చితంగా మినిసిగరెట్ల ఆధిపత్యాలకు తలొగ్గడమే. బీడీ పరిశ్రమను దెబ్బకొట్టడానికి బహుళజాతి కంపెనీల ఎత్తుల ఫలితంగా మినిసిగరెట్లు తక్కువ ధరలకే మార్కెట్లోకి వచ్చాయి. ప్రజల ఆరోగ్యమే ప్రభుత్వ లక్ష్యమైతే ఆరోగ్యానికి అత్యంత హానికరమైన, కుటుంబాలను విచ్ఛిన్నం చేస్తున్న విదేశీ, స్వదేశీ మద్యం సీసాల మీద డేంజర్ స్టిక్కర్ ఎందుకు వెయ్యరు? పురుగుమందులు కలిగివున్న విదేశీ శీతాల పానియాలను నిషేధించలేదేందుకు? అంటే ప్రజల ఉపాధిని దెబ్బతీసినా సరే బహుళజాతి కంపెనీలను సంతోష పెట్టాలనేది ప్రభుత్వ విధానంగా ఉంది. ప్రజల ఆరోగ్యంపై చిత్తశుద్ధి ఉంటే విషజ్వరాలతో బాధపడుతున్న వారికి సరైన మందులను సరఫరా చేయని ప్రభుత్వం ప్రజల ఆరోగ్యం గురించి మాట్లాడుతుంటే ఎలా నమ్మగలం? కనీసం దోమల నివారణకు కూడా ప్రభుత్వం చిత్తశుద్ధితో చర్యలు చేపట్టలేదు.


ప్రస్తుత ప్రభుత్వం ‘ఇది ఎన్నీయే హయంలో బిల్లు అయిందని, లేదు.. లేదు.. కాంగ్రెస్ ఈ బిల్లు తీసుకు వచ్చిందని, కాదు.. కాదు.. చంద్రశేఖర్ రావు కార్మికశాఖ

మంత్రిగా ఉండగా బిల్లు వచ్చిందని’ ఒకరిపై ఒకరు విమర్శలు కురిపించుకుంటున్నారు. ఎవరి వాదన ఏమైనప్పటికీ ఈ జి.ఓ. వలన బీడీ కార్మికులు మాత్రం దగా పడుతున్నారు. ఇందులో అందరూ అందరే. అయితే రాష్ట్రంలో జరుగుతున్న ఉపఎన్నికలను దృష్టిలో పెట్టుకొని అందరూ కార్మికుల గురించి మాట్లాడుతున్నారు. ప్రేమ వలకబోస్తున్నారు. కాని ఆనాడు మాత్రం అందరూ నోరుమూసుకొని కూర్చున్నారు.

**బీడీ రంగాన్ని దెబ్బతీసే ఈ జి.ఓ.ను వ్యతిరేకిద్దాం**

ఆంధ్రప్రదేశ్ లోనే అతిపెద్ద పరిశ్రమలైన సింగరేణి, ఆర్ద్రీసి సంస్థల కంటే ఒక్క బీడీ పరిశ్రమలో 15లక్షల మందికిపైగా ఉపాధి పొందుతున్నారు. ఇలాంటి ప్రాముఖ్యత కలిగిన రంగం నేడు ఈ జి.ఓ. 297 వలన ధ్వంసం కాబోతున్నది. ఈ జి.ఓ.ను వ్యతిరేకించడం అంటే పొగతాగమని ప్రోత్సహించడం కాదు. ఈ పరిశ్రమపై ఆధారపడి బ్రతుకుతున్న లక్షలాదిమంది బ్రతుకులను కాపాడమని కోరడంగా చూడాలి.

**ఎస్.రమ, బీడీ సంఘం రాష్ట్ర నాయకురాలు**



జి.ఓ. 297ని విడుదల చేశామని ప్రభుత్వం నమ్మబలుకుతుంది.

**ఆకలితో చచ్చేవాళ్ళ సంగతేమిటి?**

ఈ జి.ఓ. అమలు కావటం వలన దేశవ్యాప్తంగా కోటిన్నర, మన రాష్ట్రంలో 15లక్షల మందిదాకా బీడీ కార్మికులు రోడ్డున పడ్డారు. ఇప్పటికే ఇద్దరు ఆత్మహత్యలు చేసుకున్నారు. తెలంగాణాలో 10లక్షల మందికిపైగా ఈ రంగమే జీవనధారంగా బ్రతుకు తున్నారు. వీరిలో 95%మంది మహిళలే. ఇందులో గిరిజన, బలహీనవర్గాల వారు ఎక్కువ. బీడీ పరిశ్రమకు అవసరమయ్యే తునికాకును తెంపే కార్మికులు, పొగాకు ఉత్పత్తిలో అత్యధికులు మహిళలు. వీరంతా దారిద్ర్యరేఖకు దిగువన జీవిస్తున్నారు. వీరిని ఆదుకొని అభివృద్ధి చేయాల్సిందిపోయి ప్రజల ఆరోగ్యం పేరుతో జి.ఓ. 297 ద్వారా లక్షలాదిమంది కార్మికుల జీవితాలతో ప్రభుత్వం చెలగాటం ఆడుతున్నది.

రోజంతా పనిచేసే కార్మికులకు కనీసవేతనాలు అందడం లేదు. ఆకు, పొగాకు తూకాల్లో తేడాలను చూపించి కార్మికుల వేతనాలలో యజమాన్యాలు కోత విధిస్తున్నాయి. వేతన



# ఉద్యమ వార్తలు

## విజయోత్సవ సభ



నవంబర్ 19న యునైటెడ్ ఎలక్ట్రిసిటీ ఎంప్లాయిస్ యూనియన్, కడపలో నిర్వహించిన విజయోత్సవ సభలో ఎస్.పి.డి.సి.ఎల్ సీనియర్ ఇంజనీర్ ఎం.దుర్గాప్రసాద్ ముఖ్యఅతిథిగా పాల్గొన్నారు. ఈ విజయోత్సవ సభకు యుఇఇయు జిల్లా అధ్యక్షులు డి.రమేష్ అధ్యక్షత వహించగా ఎస్.పి.డి.సి.ఎల్ డిఇ (టెక్నికల్) ఎం.వెంకటసుబ్బయ్య, డిఇ (టిఎల్&ఎస్ఎస్) డి.వి.క్రిష్ణకుమార్, సిఐటియు జిల్లా ప్రధాన కార్యదర్శి ఎ.రఘునాథరెడ్డి, యుఇఇయు జిల్లా ప్రధానకార్యదర్శి డి.ఎస్.నరసింహులు పాల్గొని ప్రసంగించారు.

## సిఐటియు జిల్లా వర్క్ షాప్



ఆదిలాబాద్ జిల్లాలో నవంబర్ 13న సిఐటియు జిల్లా వర్క్ షాప్ జరిగింది. అసంఘటితరంగం కార్మికులనుద్దేశించి సిఐటియు రాష్ట్ర కార్యదర్శి మద్దాల బాపూజీ మాట్లాడారు. ఈ కార్యక్రమంలో సిఐటియు జిల్లా అధ్యక్ష, ప్రధానకార్యదర్శులు దాబేమియా, మల్లేష్ లతోపాటు హాజరైన అసంఘటితరంగం కార్మికుల దృశ్యం

## ఆటోడ్రైవర్లపై వేధింపులను ఆపాలి

మెదక్ జిల్లాలో ఆటో డ్రైవర్లపై గత 10రోజులుగా పోలీసు, ఆర్టీఎ సిబ్బంది దాడులు అధికమయ్యాయి. ఈ దాడులను అరికట్టాలని, చలాన్లపేరున భారీ జరిమానాలను నిలిపివేయాలని ఆ జిల్లా కలెక్టరుకు యూనియన్ నాయకులు వినతిపత్రం అందించారు. యూనియన్ కార్యదర్శి పి.ప్రేమ్ చంద్, సిఐటియు జిల్లా అధ్యక్షులు జె.మల్లిఖార్జున్ తదితరులు కలెక్టరును కలిసిన వారిలో వున్నారు.

## భవన నిర్మాణ కార్మికసంఘం మహాసభ



భవననిర్మాణ కార్మికసంఘం, రంగారెడ్డి జిల్లా, రాజేంద్ర నగర్ లో నవంబర్ 10న జరిగిన మహాసభలో 8మందిని కార్య దర్శివర్గంగాను, 62మందిని కమిటీసభ్యులుగాను ఎన్నుకున్నారు. సిఐటియు రాష్ట్రనాయకులు కె.ఉమామహేశ్వరరావు ముఖ్య అతిథిగా పాల్గొన్నారు. గౌరవాధ్యక్షులు కె.హరిప్రసాద్ (సిఐటియు జిల్లా ప్రధానకార్యదర్శి), అధ్యక్షులు జి.కుర్మయ్య, ఉపాధ్యక్షులు పి.సత్య నారాయణ, అశోక్ యాదవ్ (చేవెళ్ళ), యాదగిరి (సర్కార్ నగర్), కార్యదర్శి కాకి రమేష్ (జిల్లా కేంద్రం), సహాయ కార్యదర్శి మోజన్ (బాలానగర్), మధు (కుత్బుల్లాపూర్), నర్సింహ (ఇబ్రహీంపట్నం)

## కమ్యూనిటీ హెల్త్ వర్కర్స్ మహాసభ




కమ్యూనిటీ హెల్త్ వర్కర్స్ రాష్ట్ర ప్రథమ మహాసభ నవంబర్ 17న హైదరాబాద్ లోని యుటిఎఫ్ హాలునందు వి.వి.జయ, ఎన్.పద్మల అధ్యక్షతన జరిగింది. సిఐటియు రాష్ట్ర ఉపాధ్యక్షులు ఎస్.పుణ్యవతి ముఖ్యఅతిథిగా పాల్గొని ప్రసంగించారు.

మహాసభలో ఐదవ రాష్ట్ర అధ్యక్షురాలు జి.జ్యోతి, నిర్వాసితుల సంఘం రాష్ట్ర కన్వీనర్ తులసీదాస్, అంగన్ వాడీ వర్కర్స్ అండ్ హెల్పర్స్ యూనియన్ రాష్ట్ర ప్రధాన కార్యదర్శి పి.రోజా, జి.జ్యోతి, కె.ధనలక్ష్మి తదితరులు ప్రసంగించారు.

నూతన కమిటీ: ఎ.పి.కమ్యూనిటీ హెల్త్ వర్కర్స్ యూని యన్ (సిఐటియు) నూతన రాష్ట్ర కమిటీ అధ్యక్ష, ప్రధాన కార్యదర్శు లుగా జి.పుణ్యవతి, కె.ధనలక్ష్మి, ఉపాధ్యక్షులుగా టి.ధనలక్ష్మి (తూర్పుగోదావరి), కోశాధికారిగా వి.వి.జయ (విశాఖపట్నం)లతో పాటు మొత్తం 21మందితో నూతన కమిటీ ఏకగ్రీవంగా ఎన్నికైనది.



## వినతిపత్రం సమర్పణ



మా రైట్‌యార్డు సెక్యూరిటీ గార్డుల అక్రమ తొలగింపులను అరికట్టాలని సి.ఎం.కు మెమోరాండం ఇస్తున్న సెక్యూరిటీగార్డు యూనియన్ రాష్ట్ర గౌరవ అధ్యక్షులు పాలడుగు భాస్కర్, కోశాధికారి ఎం.రాజు.

## కమ్యూనిటీ హెల్త్ వర్క్స్ ధర్మా

నవంబర్ 16న కమ్యూనిటీ హెల్త్ వర్క్స్ సమస్యలు పరిష్కారం చేయాలని హైదరాబాద్‌లో రాష్ట్ర ధర్మా నిర్వహించారు. ఈ ధర్మాలో 6 జిల్లాల నుండి 566 మంది పాల్గొన్నారు. ఈ ధర్మాకు ముఖ్యఅతిథిగా భద్రాచలం ఎం.పి. మిడియం బాబురావు, సిఐటియు రాష్ట్ర ఉపాధ్యక్షులు ఎస్.పుణ్యవతి, అంగన్‌వాడీ యూనియన్ రాష్ట్ర ప్రధాన కార్యదర్శి పి.రోజా, ఐడ్వా రాష్ట్ర కార్యదర్శి హైమావతి, గిరిజన సంఘం రాష్ట్ర నాయకులు లక్ష్మణరావు, కమ్యూనిటీ హెల్త్ వర్క్స్ రాష్ట్ర నాయకులు కె.ధనలక్ష్మి, వి.వి.జయ, నిట్టపర్తి తదితరులు పాల్గొని ప్రసంగించారు.


ఈ సందర్భంగా ప్రతినిధివర్గం రాష్ట్ర ముఖ్యమంత్రి డా॥వై.ఎస్.రాజశేఖరరెడ్డి గారికి, గిరిజన శాఖామత్యులు రెడ్డానాయక్‌గారికి, గిరిజన సంక్షేమశాఖ ప్రిన్సిపల్ సెక్రటరీకి వినతిపత్రాలు అందించారు. జీతాలు వెంటనే విడుదల చేస్తామని, మిగతా సమస్యలు పరిశీలించి పరిష్కరిస్తామని హామీ పొందారు.

## బీడి కార్మికుల అవగాహన సదస్సు




బాలకార్మిక వ్యవస్థ నిర్మూలనపై మహబూబ్‌నగర్‌జిల్లా ఆత్మకూరులో బీడి కార్మికుల అవగాహన సదస్సులో ప్రసంగిస్తున్న కో-ఆర్డినేటర్ పి.భరత్.

## ఛార్టర్ ఆఫ్ డిమాండ్స్ సమర్పణ



సిఐటియు అనుబంధ “కాఫీ కార్మిక సంఘం” “ఛార్టర్ ఆఫ్ డిమాండ్స్”ను ఆంధ్రప్రదేశ్ ఫారెస్టు డెవలప్‌మెంట్ కార్పొరేషన్, కాఫీతోటల విభాగం మేనేజింగ్ డైరెక్టర్ గారికి సమర్పించారు. ఈ కార్యక్రమంలో సిఐటియు రాష్ట్ర ఉపాధ్యక్షురాలు పి.రోజా, రాష్ట్ర కమిటీ సభ్యులు ఎ.లోకేశ్, కాఫీ కార్మికసంఘ అధ్యక్షులు కొర్రాబలరాం, ప్రధాన కార్యదర్శి బి.సి.హెచ్.పదాల్ మరియు సి.హెచ్.కె.కుమార్ పాల్గొన్నారు.

## రాష్ట్ర కార్యవర్గ సమావేశం




సంఘ్ వేర్ హౌసింగ్ కార్పొరేషన్ ఎంప్లాయిస్ యూనియన్ (ఎ.పి.రీజియన్) తెలంగాణా ప్రాంత రాష్ట్ర కార్యవర్గ సమావేశము నిజామాబాద్ హోటల్ కపిలలో 2006 నవంబర్ 19న జరిగింది. ఈ సమావేశంలో సిఐటియు రాష్ట్ర కార్యదర్శి ఎ.వి.నాగేశ్వరరావు, ఆల్ ఇండియా సి.డబ్ల్యు.సి. ఎంప్లాయిస్ యూనియన్స్ ఫ్రంట్ అధ్యక్షులు పి.ఎ.కిషోర్ మరియు సి.డబ్ల్యు.సి. ఎంప్లాయిస్ యూనియన్ (ఎ.పి.రీజియన్) రాష్ట్ర అధ్యక్షులు ఆర్.ఎస్.ఆర్.కె.ప్రసాద్, ఆర్గనైజింగ్ సెక్రటరీ ఎ.కె.ఈశ్వరరావు, వర్కింగ్ ప్రెసిడెంటు హెచ్.వి.రావు, రీజినల్ సెక్రటరీ సి.నిరంజన్, పి.గురునాథ్‌రావు మరియు తెలంగాణా రీజియన్ నుండి అనేక మంది కార్యవర్గ సభ్యులు పాల్గొన్నారు.




# సిఐటియు రాష్ట్ర కార్యాలయ భవనానికి విరాళం

విరాళాలు అందించిన పలు ఉద్యోగ, కార్మిక సంఘాలకు సిఐటియు రాష్ట్ర కమిటీ ధన్యవాదాలు తెలుపుతున్నది. కొన్ని వివరాలు :



సిఐటియు రాష్ట్ర భవనానికి ఎస్.వీరయ్య గారికి లక్షరూపాయల విరాళాన్ని అందజేస్తున్న యునైటెడ్ ఎలక్ట్రిసిటీ ఎంప్లాయిస్ యూనియన్ నాయకులు బి.జి.గణపతి, ఎం.సాంబశివరావు.

సిఐటియు రాష్ట్ర భవనానికి ఎస్.వీరయ్య గారికి ఒక లక్షరూపాయల విరాళాన్ని అందజేస్తున్న ఎ.పి.మున్సిపల్ వర్కర్స్ యూనియన్ రాష్ట్ర నాయకులు పాలడుగుభాస్కర్, బుద్రివెంకటేశ్వర్లు, వెంకటేశ్, అంజయ్య, మంగపతి.



“ఆంధ్రప్రదేశ్ వ్యవసాయ మార్కెట్ కమిటీల దడవాయి (వేమెస్) యూనియన్” రూ.50వేలు సిఐటియు రాష్ట్ర కమిటీకి విరాళం అందజేశారు. ఈ కార్యక్రమంలో యూనియన్ రాష్ట్ర కన్వీనర్ ఎ.లోకేశ్, కె.శ్రీనివాస్, లవంగ అశోక్, వై.ఓమయ్య, జె.సత్యనారాయణ పాల్గొన్నారు.

బిఎస్ఎన్ఎల్ ఎంప్లాయిస్ యూనియన్ ఎ.పి.సర్కిల్ మహాసభలు నవంబరు 8-10 తేదీలలో హైదరాబాద్‌లో జరిగాయి. ఈ సందర్భంగా యూనియన్ అధ్యక్షులు జి.మోహన్‌రెడ్డి, ప్రధాన కార్యదర్శి జె.సంపత్‌రావు, అసిస్టెంట్ సర్కిల్ సెక్రటరీ పి.అశోక్ బాబు సిఐటియు రాష్ట్రకార్యాలయ భవన నిధిగా రూ.50వేలు నిధిని సిటు రాష్ట్ర ప్రధానకార్యదర్శి ఎస్.వీరయ్యగారికి అందజేశారు.



“ఆంధ్రప్రదేశ్ వ్యవసాయ మార్కెట్ కమిటీ సెక్యూరిటీ గార్డ్స్ యూనియన్” నవంబర్ 17న తొలివిడతగా రూ.50వేల చెక్కును సిఐటియు రాష్ట్ర కమిటీకి అందజేశారు. సిఐటియు రాష్ట్ర ప్రధానకార్యదర్శి ఎస్.వీరయ్య సెక్యూరిటీగార్డుకు అభినందనలు తెలియజేశారు. ఈ కార్యక్రమంలో యూనియన్ అధ్యక్షులు టి.సాంబయ్య, ప్రధాన కార్యదర్శి కె.ఉమామహేశ్వరరావు, కోశాధికారి ఎం.రాజు పాల్గొన్నారు.



## అసంఘటిత కార్మికుల కలెక్టరేట్ ముట్టడి



నవంబర్ 27వ తేదీన ఖమ్మంజిల్లాలో సిఐటియు ఆధ్వర్యంలో కలెక్టరేట్ను ముట్టడించారు. ఈ ముట్టడి కార్యక్రమంలో డిసిసి చైర్మన్ టిఎస్ ప్రసాద్ గారు పాల్గొని ప్రసంగించారు. ఈ సభకు సిఐటియు జిల్లా అధ్యక్షులు ఎ.జె.రమేష్ అధ్యక్షత వహించారు. కార్యక్రమానికి జిల్లా ఉపాధ్యక్షులు మాటూరు రామచంద్రరావు, సిహెచ్.సీతామహాలక్ష్మి, జిల్లా కార్యదర్శులు వంగూరు రాములు, మాటూరు లక్ష్మీనారాయణ, డి.వీరయ్య, మర్రి బాబురావు, చుక్కా శ్రీను, ఎం.డి.తాజుద్దీన్ బాబా, నాగమణి, పద్మ, బుర్రి వెంకటేశ్వర్లు, వెంకటరెడ్డి, కె.నాగేశ్వరరావు, కె.మల్లయ్య, కె.కుటుంబరావు తదితరులు నాయకత్వం వహించారు. ముట్టడిలో పాల్గొన్న కార్మికులందరినీ అరెస్టు చేసి 1టౌన్ పోలీసు స్టేషన్ కు తీసుకుపోయారు. ఒకగంట తరువాత పేర్లు నమోదు చేసుకొని వ్యక్తిగత పూచిపై విడిచిపెట్టారు.

## శిక్షణా తరగతులు



కాగజ్ నగర్ లో నవంబర్ 11-12 తేదీలలో జరిగిన సిఐటియు ఆదిలాబాద్ జిల్లా మంచుర్యాల ఏరియా శిక్షణా తరగతులలో ప్రసంగిస్తున్న సిఐటియు రాష్ట్ర ఉపాధ్యక్షులు బొజ్జా బిక్షమయ్య మరియు సిఐటియు రాష్ట్ర కమిటీ సభ్యులు కె.ఉమామహేశ్వరరావు, మంచుర్యాల ఏరియా సిఐటియు ప్రధానకార్యదర్శి జి.ప్రకాష్

## అసంఘటితరంగ కార్మికుల జిల్లా సదస్సు




జిల్లా సదస్సు నవంబర్ 12న ఖమ్మంలో జరిగింది. సిఐటియు రాష్ట్ర కార్యదర్శి ఎం.సాయిబాబు ముఖ్యఅతిథిగా పాల్గొన్నారు. ఈ కార్యక్రమంలో జిల్లా అధ్యక్షులు ఎ.జె.రమేష్, ప్రధానకార్యదర్శి కళ్యాణం వెంకటేశ్వరరావు, ఉపాధ్యక్షులు రామచంద్రరావు, సిహెచ్.సీతామహాలక్ష్మి, కార్యదర్శులు వంగూరి రాములు, లక్ష్మీనారాయణలు పాల్గొన్నారు. నవంబరు 27న కలెక్టరేట్ పికెటింగు చేయాలని పిలుపునిచ్చారు.

## ఖమ్మంజిల్లా కలెక్టరుకు వినతిపత్రం

అసంఘటితరంగ కార్మికుల సమస్యల పరిష్కారాన్ని కోరుతూ సిఐటియు ఖమ్మంజిల్లా ప్రతినిధిబృందం జిల్లా కలెక్టర్ కి 26 డిమాండ్లతో కూడిన వినతిపత్రాన్ని అందించారు. ప్రతినిధిబృందంలో సిఐటియుజిల్లా అధ్యక్ష, ప్రధానకార్యదర్శులు ఎ.జె.రమేష్, కళ్యాణం వెంకటేశ్వరరావు, ఉపాధ్యక్షులు మాటూరు రామచంద్రరావులు ఉన్నారు.

## ఆర్డిఓ ఆఫీసులో ధర్నా



మంచుర్యాల ఆర్డిఓ ఆఫీసులో నవంబర్ 23న ధర్నా జరిగింది. ఆర్డిఓకు మెమోరాండం సమర్పిస్తున్న సిటియు రాష్ట్ర ఉపాధ్యక్షులు బి.బిక్షమయ్య తదితరులు



## వేతన డబ్బు స్వాహా చేసిన వారిపై చర్య తీసుకోవాలి

బయ్యారం మండల కేంద్రంలో పనిచేస్తున్న కాంట్రాక్ట్ ఉద్యోగుల వేతనాలు సుమారు రూ. 5వేలు స్వాహా చేసిన డాక్టర్లు, యుడిసిపై చర్యలు తీసుకోవాలని సిఐటియు జిల్లా అధ్యక్ష, ప్రధాన కార్యదర్శులు ఎజె.రమేష్, కళ్యాణం వెంకటేశ్వరరావు, ఉపాధ్యక్షులు మాటూరు రామచంద్రరావు, కార్యదర్శి వంగూరు రాములు డిమాండ్ చేశారు.

బయ్యారం పిహెచ్‌సిలో కాంట్రాక్ట్ ఉద్యోగిగా పనిచేస్తున్న ఫార్మాసిస్టు రామనర్సయ్య, మహిళ ఆరోగ్య కార్యకర్తలు క్రిష్ణవేణి, భూలికి రినెలలుగా వేతనాలు లేక ఇబ్బందులు పడుతున్నా అధికారులు స్పందించకుండా నిర్లక్ష్యం చేశారు. వీరికి మూడు నెలల వేతనాలు మంజూరు అయినా డాక్టర్ యుడిసి కుమ్మకై డబ్బులు స్వాహా చేయటం దుర్మార్గమన్నారు. వెంటనే సంబంధిత అధికారులు విచారణ జరిపి డాక్టర్ యుడిసిపై చర్య తీసుకోవాలని సిఐటియు డిమాండు చేస్తున్నది.

రినెలలుగా వేతనాలు లేక ఇబ్బందులు పడుతున్న కార్మికులకు బిక్షాటన చేసిన ఆ మూడు కుటుంబాలకు 10వేల రూపాయలు అందజేసిన మెడికల్ & హెల్త్, యుటిఎఫ్, సిఐటియు నాయకులకు, ఆర్థికంగా సహకరించిన వారి అందరికీ సిఐటియు జిల్లా కమిటీ అభినందనలు తెలిపింది.



## నూతన కార్యాలయం


తాడేపల్లిగూడెంలో నవంబర్ 23న అపరాలు అండ్ ఫ్లోర్ మిల్లు వర్కర్స్ యూనియన్ కార్యాలయ భవనాన్ని సిఐటియు రాష్ట్ర అధ్యక్షులు ఆర్.నాథాభాస్కర్ ప్రారంభిస్తున్న దృశ్యం

## అసెంబ్లీ సమావేశాల సందర్భంగా

### ఆందోళన కార్యక్రమాలు

- 11-12-2006 బీడీ కార్మికుల ఛలో హైదరాబాద్
- 13-12-2006 అంగన్‌వాడీ కాంట్రాక్ట్ సూపర్ వైజర్ల రాష్ట్ర ధర్నా
- 15-12-2006 బకాయివేతనాలు చెల్లించాలని రాష్ట్ర వ్యాప్తంగా అన్ని మున్సిపల్, గ్రామపంచాయతీలలో భిక్షాటన
- 19-12-2006 మున్సిపల్, గ్రామపంచాయతీ ఉద్యోగ, కార్మికుల ఛలో హైదరాబాద్.

## జోహార్ నాగశేషారావు



గుంటూరు పట్టణ సిఐటియు కమిటీ సభ్యులు, ఆర్టీసి ఎస్‌డబ్ల్యుఎఫ్ నాయకులు కా॥కొత్తూరి వెంకట నాగశేషారావు డ్యూటీలో బన్ ప్రమాదంలో మృతిచెందారు.

కా॥కె.వి.నాగశేషారావు 1990లో ఆర్టీసిలో చేరిన నాటినుండి ఎస్‌డబ్ల్యుఎఫ్ కార్యకర్త. రీజినల్ స్థాయి నుండి జోనల్ స్థాయి వరకు వివిధ బాధ్యతలు సమర్థ వంతంగా నిర్వహించారు.

42 సంవత్సరాల వయసులో మరణం ఎస్‌డబ్ల్యుఎఫ్ కు తీరని లోటు. ఈయనకు తల్లి, భార్య, కుమారుడు వున్నారు. కార్మికలోకం వారి కుటుంబానికి ప్రగాఢ సానుభూతి తెలియజేస్తోంది.

## సంస్మరణ



ప్రకాశంజిల్లా బెస్తవారిపేట మండలం కోనపల్లి గ్రామసేవకుడు గువ్వా వెంకటేశ్వర్లు (47) నవంబరు 10న రోడ్డు ప్రమాదంలో మరణించాడని తెల్పేందుకు విచారిస్తున్నాం. 19 సంవత్సరాలుగా ఆగ్రామ తలారిగా ఆయన సేవలందించారు. ఆయన అకాల మృతికి కార్మికలోకం సంతాపం ప్రకటిస్తున్నది. వారి కుటుంబ సభ్యులకు ప్రగాఢ సానుభూతిని తెల్పుతున్నాము.

## కా॥ఎం.కె.స్వామి 24వ వర్ధంతిసభ



కా॥ఎం.కె.స్వామి 24వ వర్ధంతి 21-11-06న సిఐటియు నగర కార్యాలయంలో జె.వెంకటేశ్ అధ్యక్షతన జరిగింది. సీనియర్ నాయకులు టి.వి.చారి ఎం.కె.స్వామి చిత్రపటానికి పూలమాలవేసి శ్రద్ధాంజలి ఘటించారు.





# అంగన్వాడీ ఉద్యోగుల కలెక్టరేట్ పికెటింగ్

ప్రసంగించారు. యూనియన్ నాయకులు ఎ.సుమణి, జి.వి.జయలక్ష్మి, సరళ, ఇ.అన్నపూర్ణ, ఈశ్వరమ్మ, శారద, శోభారాణి, ఆశిర్వాదమ్మ, ఎస్.కె.వలీ, ఎ.అచ్చమాంబ తదితరులు పాల్గొని నాయకత్వం వహించారు.

అంగన్వాడీ సమస్యల పరిష్కారానికి నవంబర్ 13న అంగన్వాడీ వర్కర్స్ & హెల్పర్స్ యూనియన్ ప్రకాశంజిల్లా కమిటీ ఆధ్వర్యంలో ఛలో కలెక్టరేట్ కార్యక్రమం జరిగింది. జిల్లా నలుమూలల నుండి 600 మంది హాజరైనారు. మొదట ధర్నాగా ప్రారంభమై ముట్టడితో ముగిసింది. ఈ ధర్నాను సిఐటియు జిల్లా ప్రధాన కార్యదర్శి కె.శ్రీనివాసరావు ప్రారంభించారు. కొండపి, ఉలవపాడు, పొదిలి ప్రాజెక్టులలో 8మందిని వేటపాలెం, తరుబ్బాడులలో ఇద్దరిని కలెక్టర్ గారు తొలగించినారు. క్రొత్తగా 7 ప్రాజెక్టులలో 2సంవత్సరాల నుండి టీఎలు ఇవ్వలేదు. వేటపాలెం ప్రాజెక్టులో టీఎలు ఇవ్వాలని ధర్నా చేసినందుకు అక్కడి సిడిపిఓ 29మంది కార్యకర్తలపై కేసులు పెట్టి కోర్టుకు తీర్పుతున్నది. స్థానికంగా జీతాలు, టిఎ, ప్రమోషన్లు, ట్రాన్స్ ఫర్లు, సమస్యలపై ధర్నా జరిగింది.

అధికారులతో రెండుసార్లు సమస్యల పరిష్కారానికి చర్చలు జరిగాయి. చర్చలలో జీతాలు (పెరిగినవి) జూలై నుండి ఇస్తామని చెప్పటంతో చర్చలు విఫలమైనాయి. అనివార్యంగా మరో పోరాటానికి దారితీసింది. ఒక్కసారిగా 200మంది కార్యకర్తలు పోలీసులు అడ్డగించినా తోసుకొని పిడి ఆఫీసును ముట్టడించినారు. 'సమస్యలు పరిష్కారం అయ్యేంతవరకు ఇక్కడి నుండి కదలం, అధికారులను వదలం' అని నినాదాలు ఇవ్వటంతో అధికారులు చర్చించుకొని తొలగించిన అంగన్వాడీల విషయం మా చేతుల్లో లేదు మిగతా విషయాలు పరిష్కారం చేస్తామని హామీ ఇవ్వడమైనది. ఆర్డిఓ గారు వచ్చి హామీ ఇచ్చిన పిదప పోరాటాన్ని విరమించినారు.

అనంతరం జరిపిన సమావేశంలో పోరాటం పట్ల, యూనియన్ పట్ల ప్రాజెక్టు నాయకులు విశ్వాసాన్ని ప్రకటించినారు. ఈ పోరాటానికి బిఎస్ఎన్ఎల్, కెవిపిఎస్, ఎపిఎన్ఎం, మెడికల్ & హెల్త్, గ్రామసేవకుల సంఘం, గ్రామపంచాయతీ రంగం, ఎపిఎస్ఆర్టీసి స్టాఫ్ & వర్కర్స్ ఫెడరేషన్ తదితర సంఘాలు సంఘీభావం ప్రకటించాయి.

ఈ పోరాటంలో యూనియన్ గౌరవాధ్యక్షులు జి.శ్రీనివాసులు, యూనియన్ జిల్లా అధ్యక్ష, ప్రధాన కార్యదర్శులు ఎం.సీతరామమ్మ, పి.ప్రశాంతకుమారి, సిఐటియు నాయకులు కందులరవి, ఎం.సత్యనారాయణ, కాలం సుబ్బారావు, చీకటి శ్రీనివాసరావు, ఎస్.ఎ.గౌస్, సి.హెచ్.మజుందార్ పాల్గొని

## వినిమయ ధరల సూచిక (బేస్ 2001=100)

సెంటర్ సీరిస్	ఆగస్టు 2006	సెప్టెంబర్ 2006	అక్టోబర్ 2006
హైదరాబాద్	118	118	119
గుంటూరు	122	122	122
విశాఖపట్నం	121	121	122
వరంగల్	125	126	127
విజయవాడ	121	121	121
గోదావరిఖని	128	129	130
<b>రాష్ట్ర సీరిస్</b>			
విజయనగరం	126	127	127
రాజమండ్రి	131	132	132
జగ్గయ్యపేట	130	130	131
తిరుపతి	125	126	126
కొత్తగూడెం	125	125	126
నిజామాబాద్	131	132	132
ఆలిండియా	124	125	127
ఎ.పి	124	125	125

లింకింగ్ ప్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	2.52	1.89	4.21
గోదావరిఖని (ఎంజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	3.25	4.58

సమాచార వనరు : డైరెక్టరు ఆఫ్ ఎకనమిక్స్ & స్టాటిస్టిక్స్ -  
ఆంధ్రప్రదేశ్ ప్రభుత్వము జారీ చేసినది.  
ది లేబర్ బ్యూరో గవర్నమెంట్ ఆఫ్ ఇండియా



# స్ఫూర్తిదాయకం - కాఫీ కార్మికుల పోరాటం

విశాఖ ఏజెన్సీలో సుమారు 6 వేలమందికి పైగా కాఫీ కార్మికులున్నారు. వారు ఈ ఏడాది నవంబర్ 20 నుంచి 23 వరకూ నాలుగు రోజులు సంఘటితంగా సమ్మె చేసి విజయం సాధించారు. కాఫీ కార్మికుల పోరాటం ఏజెన్సీ ప్రాంతంలోని కార్మికులందరికీ స్ఫూర్తిదాయకంగా నిలిచింది.

**ఎపిఎఫ్డిసి కాఫీ తోటల గురించి**

అటవీ శాఖ మొట్టమొదటిసారిగా 1961లో విశాఖ ఏజెన్సీలో కాఫీ తోటల సాగు ప్రారంభించింది. 1978లో కాఫీ తోటలు ఆంధ్రప్రదేశ్ అటవీ అభివృద్ధి సంస్థ (ఎపిఎఫ్డిసి) పరిధిలోకి వచ్చాయి. ప్రస్తుతం 5 డివిజన్ల పరిధిలో పది వేల ఎకరాల్లో 23 కాఫీ ఎస్టేట్లున్నాయి. వీటిలో పనిచేస్తున్న సుమారు 6 వేల మంది కార్మికుల్లో 250 మంది మాత్రమే పర్మినెంట్ కార్మికులున్నారు. అత్యధికులు 30 ఏళ్ల క్రితం కాఫీ తోటల్లో పనికోసం శ్రీలంక నుంచి కాందిశీకులుగా వచ్చారు. మరో వెయ్యి మందికి పైగా కార్మికులు వివిధ ఎస్టేట్లలో రెగ్యులర్ గా పనిచేస్తుంటారు. సుమారు 5 వేలకుపైగా సీజనల్ కార్మికులున్నారు.

కాఫీ పళ్ల సీజన్ ఏటా నవంబర్ లో మొదలై ఫిబ్రవరి వరకూ ఉంటుంది. సీజన్ తర్వాత మొక్కలు నాటడం, సెంట్రీంగ్, మెన్యూరింగ్, ట్రెంచ్ కటింగ్, కలుపు మొక్కల ఏరివేత, క్రిమి సంహారక మందులు చల్లడం తదితర పనులు రెగ్యులర్ కార్మికులు చేస్తారు. ఈ పనులకు దినసరి వేతనాన్ని అమలు చేస్తారు. అన్ని డివిజన్లలో కలిపి రేకుల షెడ్యూల్ కనీస వసతులులేని, నివాస యోగ్యంగాని 200లకు పైగా క్వార్టర్లు ఉన్నాయి. గిరిజనాభివృద్ధి పేరుతో ప్రారంభమైన ఎపిఎఫ్డిసి కాఫీ తోటల్లో 90 శాతానికిపైగా గిరిజన కార్మికులే పనిచేస్తున్నారు.

**పని పరిస్థితులు**

ఉదయాన్నే గంజితాగి పది కిలోమీటర్ల దూరంలో ఉండే పని ప్రదేశాలకు వెళ్లాలి. చీకటి పడ్డాక తిరిగి రావాలి. హార్వెస్టింగ్ సీజన్లో కాటాల వద్ద, యార్డుల్లో రాత్రి 10 గంటల వరకూ ఉండాల్సి వస్తుంది. ఇక ఎప్పుడు వంట చేసుకోవాలి? ఎప్పుడు తినాలి? మళ్లీ ఉదయాన్నే 8 గంటలకు రాకపోతే పనిలో పెట్టుకోరు. కాఫీ రంగంలో అత్యధిక మంది మహిళలు పనిచేస్తున్నారు. మహిళలపై లైంగిక వేధింపులు అధికంగా ఉన్నాయి.

**సమ్మె నేపథ్యం**

కాఫీ తోటల్లో పనిచేసే కార్మికులకు కాఫీ ప్లాంటేషన్ జిఓ నెంబర్ 428 వర్తింపజేయాలి. దీని ప్రకారం 2006 ఏప్రిల్ నుంచి పెరిగిన విడివి పాయింట్లు కలుపుకుని దినసరి వేతనం రూ.84.85 ఇవ్వాలి. కేవలం రూ.73.45 మాత్రమే ఎపిఎఫ్డిసి చెల్లించేది. సీజన్లో ఏరే కాఫీ పళ్లకు కిలో ఒక్కంటికి రూ.1.60 కంటే అదనంగా చెల్లించాలని, ఇవిఎఫ్ వర్తింపజేయాలని, బోనస్, భద్రతా



పరికరాలు, మహిళా కార్మికుల సమస్యలపై విశాఖ జిల్లా కాఫీ కార్మిక సంఘం (సిఐటియు) ఆధ్వర్యం 2006 నవంబర్ 13న ఎపిఎఫ్డిసి యాజమాన్యానికి 'ఛార్జర్ ఆఫ్ డిమాండ్స్' కాఫీ కార్మికులు సమర్పించారు.

అయినా, యాజమాన్యం నుంచి స్పందన లేకపోవడంతో 20న డిఎం ఆఫీసులను ముట్టడించారు. తీవ్ర అసంతృప్తితో ఉన్న కార్మికులు అదే రోజు నుంచి 'నిరవధిక సమ్మె'కు దిగారు. సమ్మెతో 5 డివిజన్లలోనూ, 23 ఎస్టేట్లలోనూ కాఫీ పళ్ల సేకరణ స్తంభించింది. సమ్మె విచ్ఛిన్నానికి యాజమాన్యం తన తాబేదారు యూనియన్ తో చేసిన కుట్రలు ఫలించలేదు. వంద శాతం కార్మికులు సిఐటియు జెండా నీడన అత్యంత విశ్వాసంతో ఏకతాటిపైకి రావడంతో మేనేజ్మెంట్ యూనియన్ తోక ముడవక తప్పలేదు. కాఫీ కార్మికులు అపూర్వ ఐక్యత ప్రదర్శించారు.

నవంబర్ 23న ఒకేసారి అన్ని ఎస్టేట్లలో సమ్మెను ఉధృతం చేశారు. సీజన్ ప్రారంభంలో కాఫీ కార్మికుల సమ్మెతో ఎపిఎఫ్డిసి యాజమాన్యం దిగివచ్చింది. కాఫీ కార్మికసంఘం ప్రతినిధులతో చర్చించింది. ఎపిఎఫ్డిసి రీజనల్ మేనేజర్ పిఎటి ఉదయభాస్కర్ చర్చల్లో పాల్గొన్నారు. సుదీర్ఘ చర్చల అనంతరం కాఫీ కార్మికుల డిమాండ్ల పరిష్కారానికి యాజమాన్యం అంగీకరించడంతో ఇరువర్గాల మధ్య ఒప్పందం కుదిరింది. కాఫీ కార్మికుల సమ్మె విజయవంతమైంది. ఒప్పందంపై నవంబర్ 24న ఇరువర్గాలూ సంతకాలు చేశాయి. అదే రోజు నుంచి ఒప్పందం అమల్లోకి వచ్చింది. కాఫీ కార్మికులకు ఇంతకు ముందెన్నడూ లేనివిధంగా ఒక రోజు కూలిలో రూ.11.40 పెరిగింది. అంటే 26 రోజులు పనిచేసే కార్మికునికి నెల జీతంలో అదనంగా రూ.296 పెరిగింది. కాఫీ పళ్ల సేకరణ ధర కిలో ఒక్కంటికి అదనంగా 15 పైసలు పెరిగింది. సీజన్లో సరాసరి 70 కిలోలు ఏరేవారికి నెలకు రూ.300




# బిఎస్ఎన్ఎల్ ఇయు 2వ రాష్ట్ర మహాసభ

బిఎస్ఎన్ఎల్ ఎంప్లాయిస్ యూనియన్ ఆంధ్రప్రదేశ్ సర్కిల్ 2వ మహాసభ 2006 నవంబరు 7-10 తేదీలలో కె.ఆదినారాయణనగర్, హైదరాబాద్ లో విజయవంతంగా జరిగింది. ఈ మహాసభకు అన్ని జిల్లాల నుండి ప్రతినిధులు, విజిటర్లు 2022 మంది హాజరయ్యారు. యూనియన్ రాష్ట్ర అధ్యక్షులు జి.మోహన్ రెడ్డి అధ్యక్షతన జరిగిన ఈ మహాసభ రాష్ట్ర కార్యదర్శి జె.నంపత్ రావు సమర్పించిన నివేదికను, ట్రెజరర్ టి.వి.రావు సమర్పించిన అకౌంట్సును ఏకగ్రీవంగా ఆమోదించింది. ప్రతినిధులు అనేకమంది చర్చలలో పాల్గొన్నారు.

సిపిఐ(ఎం) పార్లమెంటు సభ్యులు పి.మధు, సిఐటియు రాష్ట్ర ప్రధాన కార్యదర్శి ఎస్.వీరయ్య, బిఎస్ఎన్ఎల్ ఆంధ్రప్రదేశ్ ఛీఫ్ జనరల్ మేనేజర్ ఆర్.కె.ఆర్నాల్డ్, బిఎస్ఎన్ఎల్ ఎంప్లాయిస్

యూనియన్ జనరల్ సెక్రటరీ నంబూద్రి, డిప్యూటీ జనరల్ సెక్రటరీ అభిమన్యూ, అసిస్టెంట్ జనరల్ సెక్రటరీ పి.అశోక్ బాబు, బిఎస్ఎన్ఎల్ ఎపి కాంట్రాక్ట్ అండ్ క్యాజువల్ లేబర్ యూనియన్ ప్రధాన కార్యదర్శి ఎ.వి.నాగేశ్వరరావు, శ్రామిక మహిళా సమన్వయ కమిటీ, హైదరాబాద్ కన్వీనర్ వద్మశ్రీ తదితరులు ఈ మహాసభలో ప్రసంగించారు. మహాసభ ఆమోదంతో బిఎస్ఎన్ఎల్ ఎంప్లాయిస్ యూనియన్ ఆంధ్రప్రదేశ్ సర్కిల్ తరపున రూ.50వేలు విరాళాన్ని సిఐటియు ఆంధ్రప్రదేశ్ కమిటీకి ఇస్తున్నట్లు సర్కిల్ కార్యదర్శి జె.నంపత్ రావు ప్రకటించారు.

డిసెంబర్ 14న జరుగు సార్వత్రిక సమ్మెను జయప్రదం చేయాలని, డిసెంబర్ 19న జరుగు యూనియన్ గుర్తింపు ఎన్నికలలో బిఎస్ఎన్ఎల్ ఎంప్లాయిస్ యూనియన్ కు అఖండ విజయం చేకూర్చి



కార్మిక వర్గ ఐక్య పోరాటాలను బలపరచాలని మహాసభ తీర్మానించింది.

జి.మోహన్ రెడ్డి అధ్యక్షులుగా, జె.నంపత్ రావు రాష్ట్ర కార్యదర్శిగా, ఎస్.రామక్రిష్ణ కోశాధికారిగా నూతన ఆఫీసు బేరర్స్ ను మహాసభ ఏకగ్రీవంగా ఎన్నుకున్నది.

అదనంగా ఆదాయం వస్తుంది. 1997 తర్వాత పర్మినెంట్ సాధించు కోవడం, భద్రతా పనిముట్లు ఇవ్వడం, పూటమస్తర్లు / కాంట్రాక్టు పద్ధతులు రద్దు చేయడం ఈ ఒప్పందంలోని కీలకాంశాలు.

## ప్రజాతంత్ర పద్ధతి

సమ్మెకు ముందుగా 'ఛార్టర్ ఆఫ్ డిమాండ్స్'పై అన్ని ఎస్టేట్లలో సమావేశాలు జరిపి కార్మికులను సమ్మెకు యూనియన్ సన్నద్ధం చేసింది. చర్చల్లో 20 మంది వరకూ కాఫీ కార్మికులు పాల్గొనడంతో యాజమాన్య వాదనలను ప్రాక్టికల్ గా తిప్పికొట్టడం సాధ్యమైంది. చర్చలనంతరం మరలా ఎస్టేట్లలో కాఫీ కార్మికుల జనరల్ బాడీ సమావేశాలు జరిపి ఒప్పందంపై వారి ఆమోదం తీసుకున్న తర్వాత సంతకాలయ్యాయి.

## పోరాటానికి లభించిన విశాల మద్దతు

కాఫీ కార్మికుల పోరాటానికి రాష్ట్ర వ్యాప్తంగా విశాల మద్దతు లభించింది. భద్రాచలం ఎంపి డాక్టర్ మిడియం బాబూరావు హైదరాబాద్ లోని ఎపిఎఫ్ డిసి ఎండి మధుకర్ రాజ్ ని కలిసి వినతిపత్రం ఇచ్చారు. కాఫీ కార్మికుల సమస్యలపై చర్చించి సమస్యల పరిష్కారానికి కృషి చేశారు. ఏజెన్సీలోని సిపిఎం జెడ్ పిటిసి

సభ్యుడు, ఎంపిటిసి సభ్యులు, సర్పంచులు, వార్డు సభ్యులు ఈ పోరాటంలో ప్రత్యక్షంగా పాల్గొని కాఫీ కార్మికులకు వెన్నుదన్నుగా నిలిచారు. అంతకు ముందు సిఐటియు రాష్ట్ర వ్యాప్తంగా నిర్వహించిన 'శామిక సమరభేరి' రాష్ట్ర జాతా పర్యటన, కాఫీ ప్రాంతాల్లో జరిగిన సభలు కాఫీ కార్మికులను ఉత్తేజపరిచాయి.


## నివసించే ప్రాంతాల్లో కృషి

వేలాది కాఫీ కార్మికులందరూ ఒక చోట కలవడం సాధ్యం కాదు. కొన్ని ఎస్టేట్ల మధ్య 100కిలోమీటర్ల దూరం కూడా ఉంది. ఈ కార్మికులు నివసించే గ్రామాల మధ్య దూరం ఎక్కువే. అన్ని ఏజెన్సీ మండలాల్లో ఉన్న గిరిజన సంఘం, సిఐటియు కార్యకర్తలు నివాసప్రాంతాలలో కాఫీ కార్మికులను సమీకరించారు. ఆయా మండల పరిధిలోకి వచ్చే ఎస్టేట్లను విడదీసి మండల బాధ్యులకు అప్పగించారు. ఎస్టేట్ పరిధిలో ఉండే కనీసం పది గ్రామాల్లో ఉన్న గిరిజన సంఘం, సిఐటియు నెట్ వర్క్ దీనికి దోహదపడింది. మారిన ప్రపంచీకరణ పరిస్థితుల్లో నివాసప్రాంతాల్లో కృషి ద్వారా కార్మిక సంఘాలను నడపాలనే అంశానికి ఇది ఒక ఉదాహరణ.

- ఎస్.రమేష్ సిఐటియు విశాఖ జిల్లా కార్యదర్శి



# డిసెంబర్ 14 సమైక్య ఎందుకు?



**సూ**టిగా చెప్పాలంటే ఇది దేశ ప్రయోజనాలకోసం, దేశంలోని 90శాతం ప్రజలకోసం చేస్తున్న సమైక్య. భారతదేశం చల్లగా వర్ధిల్లాలని కోరుకునే ప్రతివారు బలపర్చాల్సిన సమైక్య. కాబట్టే ఇది దేశభక్తియుత సమైక్య! పదహారో సంవత్సరంలో (1991 తర్వాత) పదకొండోసారి కార్మికవర్గం సంధించిన పాశుపతాస్త్రం ఈ సమైక్య.

నిత్యావసర వస్తువుల ధరలకు కళ్ళెం వేయాలని, ప్రభుత్వ రంగ సంస్థల్లో పెట్టుబడుల ఉపసంహరణ, ప్రైవేటీకరణలను ఆపాలని, ఉపాధి అవకాశాలు మెరుగుపరచాలని, ఔట్సోర్సింగ్లు, కాంట్రాక్టు నియామకాలు రద్దు చేసి ఆ కార్మికులనందరినీ రెగ్యులరైజ్ చేయాలని, కార్మిక చట్టాల్లో యాజమాన్య అనుకూల సవరణలు చేయరాదని, వ్యవసాయ కార్మికులకు, అసంఘటిత కార్మికులకు సమగ్రచట్టం, మొదలయిన 16 డిమాండ్ల సాధనకై డిసెంబర్ 14 సమైక్య ఉద్దేశించబడింది.

**మూడేళ్ళ పాలన ముగియక ముందే మరో సమైక్య ఎందుకు?**

ఇతర అనేక సమస్యల కంటే చుక్కల్నంటుతున్న ధరల సమస్య నేడు కీలకంగా ముందుకొచ్చింది. నిత్యావసర సరుకుల ధరలు గతంలో చాలాసార్లు పెరిగాయి. కాని నేటి సమస్య వేరు. ఫలితంగా సామాన్యులు చితికిపోతున్న సమస్య.

ఆహారధాన్యాల సేకరణ బాధ్యత నుండి ఫుడ్ కార్పొరేషన్ ఆఫ్ ఇండియా (ఎఫ్సిఐ)ను ఎన్డీయే కాలంలోనే తప్పించారు. కార్గిల్ వంటి బహుళజాతి కంపెనీలను ఈ సేకరణలోకి దింపారు. కమోడిటీ మార్కెట్గా పిలువబడే నిత్యావసర సరుకుల రంగంలోను, రియల్ ఎస్టేట్ వ్యాపారం (ఈ రెంటిని కలిపి సెన్సిటివ్ సెక్టార్స్ అంటారు) కొరకు బ్యాంకులిచ్చే పరపతిపై వున్న ఆంక్షలు ఎత్తి వేయబడ్డాయి. ఆహారధాన్యాల వ్యాపారంలో 'ఫార్వర్డ్ ట్రేడింగ్' కూడా నిత్యావసర వస్తువుల ధరల పెరుగుదలకు ఒక కారణం. ఏడుసార్లు పెరిగిన పెట్రోలియం ఉత్పత్తుల ధరలు తోడై ధరలు చుక్కల్లోకి చేరుతున్నాయి. మరోప్రక్క ప్రజాపంపిణీ వ్యవస్థ విచ్ఛిన్నం చేయబడుతున్నది.

మరి "వ్యయ" నామసంవత్సరంలో డబ్బులు వ్యయం కాక తప్పదని సరిపెట్టుకుందామా? కాదు! డిసెంబర్ 14 సమైక్యలో పాల్గొందాం.

దేశంలో ఉపాధి అవకాశాలు మెరుగు చేయాలన్నది మరో కీలక డిమాండ్.

దేశంలో నిరుద్యోగం హనుమంతుని తోకలా పెరిగి పోతున్నది. 2004-05 నాటికి రాష్ట్రంలో రిజిస్టర్ చేయించుకున్న నిరుద్యోగులు 32,47,285.

పని చేయగలిగిన శక్తివున్న భారతీయుల్లో 58% మంది నిరుద్యోగులున్నారంటే సమస్య తీవ్రత అర్థం చేసుకోవచ్చు. ప్రభుత్వ, ప్రైవేటు రంగాల్లో ఉపాధి అవకాశాలు పడిపోయాయి. ఎంబిఎలు, ఎంసిఎలు చదివిన వారికి దొరికే హైటెక్ ఉద్యోగాలు మినహా సాధారణ చదువులకు ఉపాధి దొరికే పరిస్థితే లేదు. ఒకప్రక్క నిరుద్యోగ సమస్య ఈ స్థాయిలో వుంటే మరోప్రక్క ప్రభుత్వ శాఖల్ని కుదిస్తున్నారు. విఆర్ఎస్ఎల్ పేరుతో అన్ని ప్రభుత్వ ప్రైవేటు కంపెనీల్లోను కార్మికులను ఇళ్ళకు పంపుతున్నారు. మొత్తం మూతపడ్డ కంపెనీల సంఖ్య 6లక్షలపైగా చేరింది. ఇవి నిరుద్యోగ సమస్యను మరింత జటిలం చేస్తున్నాయి.


మన దేశంలో అతిపెద్ద ఉపాధి కల్పన కేంద్రం వ్యవసాయ రంగం. అది తీవ్ర సంక్షోభం నుండి బయట పడట్లేదు. దాంతో వ్యవసాయరంగంలోనేగాక దానిపై ఆధారపడ్డ వృత్తులు కూడా తీవ్రంగా దెబ్బతింటున్నాయి. దీనికితోడు అన్ని ప్రభుత్వశాఖల్లోను, ప్రభుత్వరంగ పరిశ్రమల్లోను తాత్కాలిక కార్మికులతో నింపుతున్నారు. కేంద్రప్రభుత్వం ఇప్పటికే "ఫిక్స్డ్ టర్మ్ ఎంప్లాయ్మెంట్" బిల్లు పార్లమెంటులో ప్రవేశపెట్టింది. మన రాష్ట్రంలో విద్యావలంబీర్లు, నిరంతర విద్యాప్రేరకులు, కాంట్రాక్టు ఉద్యోగులు, థర్డ్పార్టీ కాంట్రాక్టు కార్మికులు సుమారు 2లక్షల మంది దాకా వున్నారు. వీరిలో అనేక మందికి రెగ్యులర్గా జీతాలే ఇవ్వరు. దినదిన గండంగా జీవితాలు గడుపుతున్నారు.

"శక్తివంతమైన ప్రభుత్వరంగం" ఏర్పాటే తన లక్ష్యమని సిఎంపిలో చెప్పుకున్న యుపిఎ ప్రభుత్వం, గత ఎన్డీయే బాటలోనే నడుస్తున్నది. లాభదాయక ప్రభుత్వరంగ సంస్థల్ని, నవరత్న కంపెనీల్ని సైతం వదలడం లేదు. బ్యాంకులు, ఇన్సూరెన్స్, టెలికం, ఎయిర్పోర్టులు వంటి వాటన్నిటిని బహుళజాతి కంపెనీలకు నైవేద్యం పెడుతున్నది. బొగ్గు, చమురు, ఖనిజాల రంగంలో ప్రైవేటు వారిని దింపుతున్నది. చివరికి రక్షణరంగంలో సైతం విదేశీ పెట్టుబడిని అనుమతించి జాతి ప్రయోజనాల్ని దెబ్బతీస్తున్నది.

చిల్లర వ్యాపారంలో విదేశీ ప్రత్యక్ష పెట్టుబడిని అనుమతించడం మన ఆర్థిక వ్యవస్థలో అనేక చిక్కు సమస్యల్ని తెచ్చి పెడుతుంది. దేశ జనాభాలో 7%, జి.డి.పి.లో 12%గా వున్న చిల్లర వ్యాపారరంగం విదేశీ పెట్టుబడిదారుల హస్తగతమయ్యే ప్రమాదం పొంచి వుంది. ఇప్పటికే హైదరాబాద్లో రిలయన్స్ 8 రిటైల్ కౌంటర్లను ప్రారంభించింది. భారతి ఎంటర్ ప్రైజెస్ తో ఒప్పందం ద్వారా దొడ్డిదోవలో ప్రవేశానికి వాల్మార్ట్ సిద్ధంగా



## ప్రజాస్వామ్య పరిరక్షణకే డిసెంబర్ 14 సమ్మె



డిసెంబర్ 14 సార్వత్రిక సమ్మెకు సమాయత్తమై ఉద్యోగ, ఉపాధ్యాయ, కార్మిక సంఘాల ఐక్యవేదిక హైదరాబాదులో 2006 నవంబర్ 30న రాష్ట్ర సదస్సు నిర్వహించింది. దేశ స్వావలంబన, ఆర్థిక స్వాతంత్ర్యాల కోసమే ఉద్యమాలకు నడుం బిగించామని ఐక్యవేదిక పేర్కొంది. కేంద్ర రాష్ట్ర ప్రభుత్వాల విధానాలు దేశ ఆర్థిక వ్యవస్థను చిన్నాభిన్నం చేస్తున్నాయని పలువురు నేతలు ఆగ్రహం వ్యక్తం చేశారు. సమైక్య పోరాటాలతో ప్రభుత్వాలను స్తంభింపచేస్తామని హెచ్చరించారు.

రాష్ట్ర సదస్సు క్రింది విధంగా తీర్మానించింది.

1. అన్ని జిల్లాల్లో డిసెంబర్ 1 నుండి 5 వరకు జిల్లాస్థాయి సదస్సులు నిర్వహించాలి.
2. డిసెంబర్ 6 నుండి 11 వరకు మున్సిపల్, మండల మరియు పారిశ్రామిక ప్రాంతాల్లో సదస్సులు పెట్టి ఉద్యోగులు, కార్మికులను సమ్మెకు సన్నద్ధం చేయాలి.
3. సమ్మె డిమాండ్లను వివరిస్తూ కరపత్రాలు, పోస్టర్లు, గ్రూపు మీటింగ్ల ద్వారా విస్తృత ప్రచారం చేయాలి.
4. డిసెంబర్ 14వ తేదీన పెద్దఎత్తున సమ్మెలో పాల్గొని యుపిఎ ప్రభుత్వ ఉద్యోగ, కార్మిక వ్యతిరేక విధానాలను నిరసిస్తూ ఎక్కడిక్కడ ఊరేగింపులు, ధర్నాలు, సభలు ఐక్యంగా నిర్వహించాలని రాష్ట్ర సదస్సు పిలుపునిస్తున్నది.

ఈ సదస్సులో సిఐటియు రాష్ట్ర అధ్యక్షులు ఆర్.సుధాభాస్కర్, ఎఐటియుసి ప్రధాన కార్యదర్శి జె.చంద్రశేఖర్, ఎపిఎన్టీవో అధ్యక్షులు వి.గోపాల్ రెడ్డి, ప్రధాన కార్యదర్శి సుబ్బరామన్, రాష్ట్ర ప్రభుత్వరంగ సంస్థల సమాఖ్య అధ్యక్షులు జనార్ధన్ రెడ్డి, కేంద్రప్రభుత్వోద్యోగుల సంఘం నేత నాగేశ్వరరావు, తెలంగాణా ఎన్టీవో సంఘం నేత సుధాకర్, యుటిఎఫ్ ప్రధాన కార్యదర్శి నారాయణ తదితరులు పాల్గొన్నారు.

వుంది. అందుకే డిసెంబర్ 14 సమ్మె కేవలం కార్మికవర్గ కోర్కెల సమాహారమే కాదు. చిన్నచిన్న వ్యాపారస్తులు సైతం ఈ సమ్మెను బలపరచాలని కార్మికవర్గం కోరుతున్నది.

బలమైన కార్మిక చట్టాలుండటమే దేశ పురోభివృద్ధికి ఆటంకంగా ఉందని సాక్షాత్తు ప్రధానమంత్రి వాపోతున్నారు. వాటిని సరళతరం చేయాలని ఆయనే సూచిస్తున్నారు. అంటే దాని చాటున “హైర్ అండ్ ఫైర్” విధానాన్ని ప్రవేశపెట్టాలని ప్రభుత్వ ఆలోచన. ఒకప్రక్క దేశంలోని కార్మిక చట్టాలను నిర్వీర్యం చేస్తూ, ఎస్ఇజడ్లు, ఇపిజడ్లు, మాన్యుఫాక్చరింగ్ ఇన్ వెస్ట్ మెంట్ రీజియన్స్, 100% ఎగుమతి ఆధారిత పరిశ్రమల్లో ఏ కార్మిక చట్టాలు వర్తించకుండా చేస్తున్నారు.

చివరికి రిటైరైన వయోవృద్ధులను సైతం ఈ ప్రభుత్వం వదలటం లేదు. ఇ.పి.ఎఫ్., జి.పి.ఎఫ్., పి.పి.ఎఫ్. మొదలయిన వాటిపై వడ్డీరేట్లు తగ్గించేసింది. 1995 ఎంప్లాయిస్ పెన్షన్ స్కీం క్రింద అందుతున్న ప్రయోజనాల్ని కూడా కోత పెట్టాలనే ఆలోచన ఉంది. పెన్షన్ ఫండ్ రెగ్యులేటరీ అండ్ డెవలప్ మెంట్ ఆథారిటీ చట్టం (పిఎఫ్ఆర్డిఏ) చేయాలని ప్రయత్నిస్తున్నది. కేవలం వామపక్షాల వల్లే ఇప్పటివరకు ఆ బిల్లు చట్టం కాలేదు.

కార్మికులకు, ఉద్యోగులకు సమ్మెహక్కు లేకుండా చేసిన సుప్రీంకోర్టు తీర్పుపై రాజ్యాంగాన్ని సవరించాలి. ఆ పని చేయగల హక్కు ఒక పార్లమెంటుకే ఉంది. ఇందుకు అన్ని రాజకీయపార్టీలు పూనుకోవాలని ఈ సమ్మె సందర్భంగా మనం డిమాండు చేయాలి. కర్ణుడికి కవచకుండలాల్లా సమ్మె హక్కు కార్మికవర్గానికి జన్మహక్కు. సమ్మెహక్కు లేకపోతే ప్రాథమిక హక్కుల్లో ఒకటైన సంఘం పెట్టుకునే హక్కు నిరర్థకమవుతుంది.

బ్రిటిష్ సామ్రాజ్యవాదులు తమ ప్రయోజనాల రక్షణకు రూపొందించుకున్న నిబంధనలు 60ఏళ్ళ స్వాతంత్రం తర్వాత కూడా భద్రంగా కాపాడుకుంటున్న మన పాలకులు ఎవరి ప్రయోజనాలు కాపాడనికున్నారో స్పష్టమే కదా!

త్రాచుల వలె, రేచుల వలె....

మూడేళ్ళ పాలన ముగియక ముందే రెండోసారి సమ్మెందు కని అడిగేవారికి, అసలీ సమ్మెలవల్ల మన కొరిగేదేముందని చప్పరించే సందేహావ్రావలకు విజ్ఞప్తి.

పదహారు సంవత్సరాల్లో పదకొండో దెబ్బ కొట్టబోతున్నాం. కార్మికవర్గ శక్తి ముందు భారత పాలకులు తలవంచక తప్పటం లేదు. ఈ 16 ఏళ్ళలో ఆరుగురు ప్రధానులు మారారు. ఐదు ప్రభుత్వాలు మారాయి. ఒక రాష్ట్రంలో ఒకసారి గెలిచిన పార్టీ మళ్ళీ గెలవలేదు. వామపక్ష పాలన మాత్రమే మినహాయింపు. ఇది దేశవ్యాపిత పరిణామం. దీంతో సంస్కరణల వేగం తగ్గింది.

పూర్తిగా బండి ఆపలేక పోవచ్చు. స్పీడ్ బ్రేకర్లు మాత్రం పెట్టగలిగి వుండచ్చు. చినికి, చినికి గాలివానగా మారినట్లు రానున్న మహోద్భృత ప్రళయానికి డిసెంబర్ 14 సమ్మె ఓ సంకేతం కావాలి.

- ఆర్.సుధాభాస్కర్, అధ్యక్షులు,  
సిఐటియు ఎపి కమిటీ



## కార్మికసంఘం అంటే సమ్మె కాదు

స్వార్థపరశక్తులు తమ దోపిడీని యధేచ్ఛగా కొనసాగించేందుకు “సమ్మె”ను ఒక “బూచి”గా ప్రచారం చేస్తున్నారు. సమాచార సాంకేతిక (ఐటి) రంగంలో లక్షల సంఖ్యలో ఉద్యోగావకాశాలు పెరుగుతున్నప్పుడు, రాష్ట్ర సమగ్రాభివృద్ధి కార్మిక సంఘం బాధ్యత. ఆ దిశలో తొలి అడుగుగా “సమాచార సాంకేతిక సేవల సంఘం” స్థాపించామని పశ్చిమబెంగాల్ సిఐటీయు అధ్యక్షులు శ్యామల్ చక్రవర్తి తెలియజేశారు. రక్షణరంగంతోసహా ప్రతి పరిశ్రమలోను ‘కార్మికోద్యమం’ వున్న విధంగానే సమాచార సాంకేతిక రంగంలో కూడా అవశ్యమన్నారు.

స్వలాభాపేక్షతో చట్టాలనతిక్రమించే సాంకేతిక సమాచార సేవల (ఐటిఎస్) రంగంలోని యజమాన్యాలు గగ్గోలు పెడుతున్నవి. చట్టప్రకారం ఉద్యోగులకు న్యాయం చేస్తున్న సంస్థలు వున్నాయి. నెల వేతనం లక్షల రూపాయల్లో అందుకునే ఇంజనీర్లు, అధికారులు వున్నారు. మరోప్రక్క చట్టాలను ఉల్లంఘించే యాజమాన్యాలు, వారి వద్ద పనిచేసే డ్రైవర్లు,

సెక్యూరిటీగార్డులు వంటి సామాన్య ఉద్యోగులు వున్నారు. మరో ప్రధానాంశం ఈ రంగంలోని సంస్థలు ప్రత్యక్షంగా ఉద్యోగ నియామకాలు చేయవు. కాంట్రాక్టర్ల ద్వారా తమ పనులు చేయిస్తారు. కాంట్రాక్టు సంస్థలో పనిచేసే ఉద్యోగులకు నియామక పత్రాలు, సరైన వేతనాలు, పనిగంటలు, పి.ఎఫ్., ఇ.ఎస్.ఐ. వంటి ఏ సౌకర్యాలు అమలు లేదు. ఐ.టి. సంస్థలు 24గంటలు పని చేయవచ్చు. ఒక ఉద్యోగి నుండి వారానికి 48 గంటలు పని తీసుకోవాలి. అంతకుమించి పని తీసుకొంటే అదనపు వేతనం చెల్లించాలి. పై విషయాల అమలు సజావుగా వుంచే ప్రక్రియ కార్మికసంఘం చేస్తుంది.


బెంగాల్లో “మిత్తుబుషీ” ప్లాంటు స్థాపించి కొద్ది సంవత్సరాలయింది. అందులో కార్మిక సంఘం వుంది. మరిన్ని ప్లాంటుల స్థాపనకు మిత్తుబుషి సంసిద్ధమవుతున్నది. బెంగాల్ సమగ్రాభివృద్ధికే కార్మికసంఘంగా సిఐటీయు కట్టుబడి వుంటుందని శ్యామల్ చక్రవర్తి ఫ్రంట్లైన్కు తెలియజేశారు.

సౌజన్యం : ఫ్రంట్లైన్

## సైకిల్ రిక్షాలపై నిషేధమా?

న్యాయవ్యవస్థ నడ్డి వంగి గూనిదయిందనిపిస్తోంది. 2006 సెప్టెంబరు 6వ తేదీన ఢిల్లీ నగరంలోని చాందినీ చౌక్ పరిసరాల్లో సైకిల్ రిక్షాలను నిషేధిస్తూ ఢిల్లీ హైకోర్టు ఆజ్ఞలు జారీ చేసింది. పట్టణాల అభివృద్ధికి రూపకల్పన చేసే నిపుణులు నివ్వెరపోతున్నారు. ఇతర వాహనాలవలే శబ్ద, వాయు కాలుష్యం లేని వాహనం రిక్షా. లక్షల మంది పేదలకు ఉపాధి సాధనం. సామాన్యులకు అందుబాటులో వుండే వాహనం.

ఢిల్లీ మునిసిపల్ కార్పొరేషన్ (సైకిల్ రిక్షా) చట్టం, 1960




ప్రకారం ఢిల్లీనగర వివిధ ప్రాంతాల్లో 99000 సైకిల్ రిక్షాలకు మాత్రమే లైసెన్సు పరిమితమవుతుంది. ఈ లైసెన్సు ప్రతిరిక్షాకు, రిక్షా డ్రైవరుకు వర్తిస్తుంది. ఈ విధమైన పరిమితి మరే ఇతర వాహనానికి లేదు. ఢిల్లీ పరిసర గ్రామాల్లో వ్యవసాయ పనులు లేనప్పుడు వలస వచ్చిన కార్మికులకు రిక్షా ఉపాధిగా వుంది. వీరు సంవత్సరంలో రెండుదఫాలు వచ్చి రిక్షాద్వారా ఉపాధి పొందుతారు. వీరికి సొంత రిక్షాగాని, లైసెన్సుగాని సాధ్యపడదు. అద్దెరిక్షాలే ఆధారం. అద్దెరిక్షా యజమానులు రిక్షా కార్మికులను మోసం చేస్తున్నారని, రోడ్డు ప్రమాదాలకు రిక్షాయే కారణమనేది కోర్టు భావిస్తోంది. నళినీ సిన్హా గీతం తివారీ వంటి నిపుణులు సైకిలు రిక్షా సురక్షితమైన, కాలుష్యరహిత వాహనమని చెబుతున్నారు. ట్రాఫిక్ అవాంతరాలకు కారణమయ్యే ఏ ఇతర వాహనానికి లేని ఆంక్షలు సైకిల్ రిక్షాపై విధించారన్నారు. రోడ్డు ప్రమాదాలకు ఇతర ప్రైవేటు వాహనాలే కారణమని పరిశీలకులు తేల్చి చెబుతున్నారు. ప్రస్తుత హైకోర్టు ఆజ్ఞలు రిక్షాలను నిరోధించకపోగా, సామాన్య రిక్షా డ్రైవర్లకు పోలీసు వేధింపులు పెరుగుతాయని నిపుణుల అభిప్రాయం. సైకిళ్ళకు, సైకిల్ రిక్షాలకు ప్రధాన రహదారుల్లో ప్రత్యేక కేటాయింపు ఈ సమస్యకు పరిష్కారమార్గమని నిపుణుల అభిప్రాయం.

సౌజన్యం : ఫ్రంట్లైన్




# కులోన్నాదుల క్రూరత్వానికి బలైన కేర్లాంజి దళిత కుటుంబం



మహారాష్ట్ర నాగపూర్ సమీపంలోని భండారజిల్లా కేర్లాంజి గ్రామంలో 2006 సెప్టెంబర్ 29న మానవజాతి తలదించుకునే అమానుష ఘటన జరిగింది. అగ్ర కులోన్నాదులు గతంలో చేసిన ఘతూకాలను మరిపించే మరొక తాజా ఘటన ఇది. దళితులను ఊచకోత కోసిన కీలవేన్మణి, కారంచెడు, చుండూరు, పదిరికుప్పం, జజ్వార్లను మరిపించే క్రూరచర్య ఇది.

భండారజిల్లాలోని మారుమూల ప్రాంతంలో కేర్లాంజి గ్రామం వుంది. ఆ గ్రామంలో అగ్రకుల అహంకారులకు అదుపు అడ్డు లేదు. ఆ గ్రామంలో దళితులు చదువుకోవడం, భూమి కలిగి వుండటం సహించలేకపోయారు. ఆ గ్రామంలో తనకున్న ఎకరంన్నర భూమిలో పంట పండించుకొని గుట్టుగా జీవిస్తున్న బయ్యాలాల్ బోత్మంగే కుటుంబంపై కక్షకట్టారు. ఆ దళిత కుటుంబానికున్న కొద్దిపాటి భూమినుండే తమకి రాస్తాకావాలని సగం భూమి కాజేశారు. మొత్తం ఖాళీ చేసి వెళ్ళిపోమ్మని అనేక విధాలుగా వేధించారు. అదే గ్రామానికి చెందిన దళిత ఉద్యోగి సిద్ధార్థ్ గజ్జభయాన్ ను గతంలో ఆ గ్రామ అగ్రకులోన్నాదులకు నాయకత్వం వహించి దాడి జరిపిన ఆర్ఎస్ఎస్ నాయకుడు భాస్కర్ కవాడ్ కొట్టినప్పుడు బయ్యాలాల్ బోత్మంగే కుటుంబీకులు సాక్ష్యం కూడా ఇచ్చారు. ఫలితంగా ఆర్ఎస్ఎస్ నాయకుడు భాస్కర్ కవాడ్ ను పోలీసులు అదుపులోకి తీసుకొని వదిలిపెట్టారు. దీనితో మరింత రెచ్చిపోయిన అగ్రకులోన్నాదులు సెప్టెంబర్ 29న బయ్యాలాల్ కుటుంబంపై కత్తులు, గొడ్డళ్ళు, కర్రలతో దాడి చేశారు. బయ్యాలాల్ ఇంట్లో లేడు. అతని భార్య సురేఖను, అతని కూతూరు ఇంటర్మీడియట్ చదువుతున్న ప్రియాంకను ఇంటి బయటికి లాక్కొచ్చారు. బట్టలు ఊడదీశారు. వివస్థలను చేశారు. బయ్యాలాల్ కొడుకును, ఇంకొందరు దళిత యువకులను వీరిని మానభంగం చేయమని కొట్టారు. దానికి వీరు నిరాకరించినప్పుడు దళిత యువకుల మర్మావాయలను కర్రలతో కొట్టి నుజ్జునుజ్జు చేశారు. తర్వాత అగ్రకులోన్నాదులే ప్రియాంక (19ఏళ్ళు)పై సామూహిక అత్యచారం చేశారు.

ప్రియాంక తల్లి సురేఖను దారుణంగా మానభంగం చేశారు. తర్వాత ప్రియాంక రొమ్ములను నరికారు. ఆమె మర్మాంగంలో వెదురుకర్రలు చొప్పించారు. చిత్రహింసలు పెట్టిన తర్వాత ప్రియాంకను, ఆమె తల్లి సురేఖను, ఇద్దరు సోదరులను దారుణంగా నరికి హత్య చేశారు. భయంతో దాక్కున్న బయ్యాలాల్ హంతకుల కంటపడక పోవడంతో



దళితుల పాక


బ్రతికి బయటపడ్డాడు. ఇక ఆ కుటుంబంలో తానొక్కడే మిగిలాడు.

ఇంత ఘోరం జరిగితే అగ్రకుల సమాజం “అయ్యోపాపం” అనలేదు. పోలీసులు తక్షణమే ఘటనా స్థలానికి రాలేదు. తర్వాత వచ్చినా నామమాత్రపు కేసు పెట్టారు. తక్షణమే ఎవరిని అరెస్టు చేయలేదు. ప్రియాంక దగ్గర వున్న సెల్ ఫోన్ తీసుకెళ్ళారు. కాని దానిలో ఉండాల్సిన సిమ్ కార్డ్ ఇప్పుడు లేదు. డాక్టర్లు ఇచ్చిన పోస్టుమార్టం రిపోర్టులో అత్యచారం జరిగిన దాన్ని దాచిపెట్టారు. ప్రసారసాధనాలు వారాలు గడిచినా ఈ ఘోరాన్ని బహిర్గత పర్చడానికి ముందుకు రాలేదు.

కేర్లాంజి ఘటన యాదృచ్ఛికమైంది కాదు. మహారాష్ట్రకే పరిమితమైందికాదు. ఇదే మొదటిదికాదు. ఇదే చివరిది కాదు. ఇలాంటి ఘటనలనేకం వందల సంవత్సరాలుగా భారత సమాజంలో సహజమైనవిగా, సర్వసాధారణమైనవిగా భావించబడుతూ వస్తున్నవి. అగ్రకులోన్నాదులు తమ


ఆధిపత్యానికేమాత్రం సవాలు ఎదురైనా భరించలేరు. దానిని ఎంత క్రూరంగానైనా అణిచివేయడం తమ సహజ హక్కుగా భావిస్తారు. ప్రత్యేకించి దేశ జనాభాలో 20కోట్ల పైబడి వున్న దళితులనసలు మనుషులుగానే పరిగణించరు. ఈ కులాహంకార ధోరణులే ఆరు దశాబ్దాల దేశ స్వాతంత్ర్యం తర్వాత కూడా ఈ దారుణాలు జరగడానికి మూలం. మానవతా వాదులంతా ఇకనైనా కళ్ళు తెరవాల్సి వుంది. కులోన్నాద వ్యతిరేక పోరాటాల అవశ్యకత గుర్తించాలి. కులరహిత సమాజంకై నడుం బిగించాలి.

□ జి.రాములు



బయ్యాలాల్ బోత్మంగే





కోడి కొక్కరకో

అని కూయలేదు.

సుక్కబొడవ లేదు.

సైకిల్లు మోటారు సైకిల్ల సప్పుడు.

మనుసుల అలికిడి.

పండుకున్న కుక్క ఉలిక్కిపడి దిగ్గున లేసి

మొరుగుతుంది. రొండ్ ఆట సినిమాకు

బోయిన మనుసులు ఇండ్లకు చేరుతుండ్రు.

ఊరు నిద్రకొంగింది.

-0-

మున్నిపాలిటి ఆఫీసు. అప్పటికే మంది జమైంద్రు. సలికి

గడగడ వొనికి పోతుండ్రు. ఒల్లు ఇర్రట్లు బోతుంది. ఆడమొగ

తలలకు గుడ్డలు బిగదీసింద్రు. మొగోల్లు బీడీలు గాలుస్తుండ్రు.

కొంతమంది కాకి లాగులు కాకి అంగీలు ఏసుకోనుండ్రు.

పొరకలు టెంకెలు చెత్తెత్తిపోసే బండ్లు రోడ్డుమీద బడ్డయ్.

కార్మికులకో

కథల పోటీలో

ద్వితీయ బహుమతి

పొందిన కథ

# పొరకలు

- ఎలికట్టె శంకర్ రావు



కాశమ్మ, పావులు పెద్దకాలేజి రోడ్డు దిక్కు కదిలింద్రు.

ఏదెనిమిది మంది ఒక్కో ఉడ్డిగా కదిలింద్రు. రోడ్డంతా చెత్తా చెదారంతో చిందర వందరగా వుంది. దుమ్ము దూలి... రాత్రి జరిగిన మీటింగు తాలూకు ఆనవాల్లు. పార్టీజెండాలు అరటితొక్కలు నీటిపొట్లాలు సారాపొట్లాలు చీప్లిక్కిర్ బాటిల్లు... ఎక్కడ బడితే అక్కడ...

ఆడోల్లు పొరకలందుకొని వొంగింద్రు. సలికి కాల్లుజేతులు సోదీనంలోకి రావటం లేదు. నిద్రమత్తు, కండ్లు గరగర మందుతున్నయ్.

‘చీ ఈ బతుకు పాడుగాను. ముదనష్టపు దేవుడు. ఇంత దిక్కుమాలిన బతుకులు ఎందుకు రాస్తాడో! మనిసి పండుకునే యాల్లకు పండుకునేది లేదు. తినే యాల్లకు తినేది లేదు. అంత శీకటి బతుకులు. ఏ జల్మల చేసిన పాపమో’ కాశమ్మ గునుగుతున్నట్టుగా పైకే అన్నది.

అంతదూరంలో పొరకాడిస్తున్న నర్సమ్మ లేసి నిలబడి ‘ఒదినా ఇంత ఆకుంటే ఇయ్యి. సలికి వొనుకుడుబెట్టి తగలబడుతుంది’ అడిగింది.

తమలపాకు మీద అంత సున్నం జర్ల ఏసి ఇచ్చింది కాశమ్మ.

నర్సమ్మ నోట్లేనుకొని ‘నందకాడ వచ్చి మంచినీల్లుతాగి పండుకున్న వొదినా ఆ సావుకారి కాల్లు ఏల్ల బడ్డా ముక్కబట్టిన దొంగ కంట్రోలు బియ్యం అరకిల కంటే ఎక్కువయ్యాలే. పిల్లలకే సరిపోలే. ఇంగ నాకేడ దొరుకుతది? పానం గేరొచ్చినట్టయితేతుంది. ఆకే సైనన్న జర ఆకలి నస్తదని..’ ఎండిపోయిన చెంపలు రాసుకున్నట్టుగా చేసిన కండ్లు తూడ్చుకుంది.

కాశమ్మ సప్పుడు జెయ్యాలే. ఇవి తెల్వని బతుకులా? రోడ్ల మీదున్న ఏ బతుకైనా ఆకలిమింగి అల్లాడే బతుకులేనాయే. అక్కడ కనిపించే ప్రతి మనిషి ఓ దుక్కపు గుట్టే. ఎవల్ని కదిలించినా ఇట్లాంటి కతలేగా వచ్చేది! బాద పడే ఓపిక ఆ కడుపులు ఎప్పుడో మరిచిపోయినయ్. కాశమ్మకే దుక్కం కడుపుల సుళ్లు తిరుగుతుంటే నర్సమ్మ బాదకు ఏం సానుబూతి సూపిస్తది?

పొరకలు కదుల్తున్నయ్. సన్నటి దుమ్ము లేస్తుంది.

‘ఇంత సాకిరి జేస్తున్నం. కండలు కరుగదీసుకుంటున్నం. ఒక్క నాకొడుకు మన గురించి మాట్లాడడు. అంతా వైకుల్ల సొల్లుగార్నెట్లోలే’ నర్సమ్మ ఇంకా అంటనే వుంది.

‘ఏం వొదినా ఆ కొట్టోన్ని అడుగక పొయినవా? యాడికి పొతయ్ నాలుక్కిలోల బియ్యం ఇస్తే? ఎన్నడన్న ఎగదొబ్బినమా ఆనికి’ కాశమ్మ మాట కలుపాలె అన్నట్టుగా అన్నది.

‘వొదినా ఆడు మాత్తరం ఎంతకని ఇస్తాడు? నాలుగు నెల్లనించి కష్టం జేస్తున్నం. జీతం జూసినమా ఈ కండ్లతోని? మనం తీస్కపొయ్ కొట్టోని కిస్తేనే గదా ఆడు మల్లిచ్చేది. నెలల కొద్ది ఉద్దెర పెట్టాలంటే ఆడు మాత్తరం ఎంతని పెడ్తాడు’. నర్సమ్మ పొరకపుల్లలసొంటి కాల్లుజేతులను ఆడించుకుంట అన్నది.

కాశమ్మ పొరకను పడేసి బ్రున ముక్కు జీడి కొంగుతో తుడ్చుకుంది. అది దుక్కమని ఆ లైటు వెలుగుకు తెలుసు. ఆ లైటుమీద పడి కాలిపోయిన పురుగులోలిగ రోడ్ల మీద మనుషులు...

‘ఏ పార్థోడో మీటింగని పెడ్తాడు. అదిజేస్తం ఇదిజేస్తం అని సొంగలు కార్నిపోతె తెల్లారి ఎత్తిపోయటం తప్ప మనకు ఒరిగేది



ఏమి లేదు. అయినా సర్కారు ఉజ్యోగం మీద బతికే ఎవడైనా నాలుగు నెల్లు జీతంలేకుంట బతకగలడా? పెద్దపెద్ద ఉజ్యోగాలు జేసే అల్లే అంత అల్లాడిపోతే దినం కూలిమీద బతికే మనకు ఎట్ల గడుస్తది? ఎవనికి పట్టదు. ఆ రాత మనం రాసుకొచ్చుకోలేదే వొదినా. ఈ శాకిరి జెయ్యటానికే మనం బుట్టింది' కాశమ్మ మాటలో కసి దుక్కుం.

'పిల్ల జెరానికి సస్తదో బతుకుతదో తెలవని పరిస్థితి. సర్కారు దవాకానకు తీసుపోతే ఆ ఎర్రసూది తప్పు ఇంకోటి లేదు. పసుల ఆసుపత్రికి పోతే ఆ గొడ్డునన్న అంత చెయ్యేసి నిమిరి సూస్తరు. మన బతుకులు అంతకంటే ఈనం. ఆసుపత్రి నా కొడుకులు అడవ తిండికి మరిగి దూరం నుంచే ఏం రోగం అని అడుగుతుం ద్రు. ఏ నర్సమ్మో ఓ గోలి ముష్టేసినట్టు ఏస్తది. అంతే. అదేసుకుంటే బతికితే బతుకుతం సస్తే సస్తం. పిల్లని సూపిద్దామంటే తూటు పైసలేదు చేతుల. పామునోట్లై తలకాయ బెట్టినా పాపుల అప్పు దొరికే యాల్లేదు. అయినా ఏంజూసి ఇస్తరు? పర్మినెంట్ మున్ని పాలిటి ఉజ్యోగులే సర్వీసు బుక్కులు కుదువబెట్టి ఆరూపాల మిత్తికి తెచ్చుకునే కాలం' కాశమ్మ బిడ్డను తలుసుకొని వొలవొల కార్పింది.

పాపులు బండి తోసుకుంట చెత్తకుప్పకాడికొచ్చి ఆగిండు.

'ఈ శీకట్లై రోడ్లమీద ఏడిస్తే కస్తాలు తీరుతయా? పిల్లి చెలగాటం ఆడుతది గాని ఎలుక మీద పావురం జూపిస్తదా? అదో ఆయసంగాని. మనం ఈ కష్టంజేసే దానికే పుట్టినం' బీడి నోట్లై బెట్టుకుంట అగ్గిపెట్టె కోసం లాగుజేబు తడుముకుండు.

'ఇంత మందుండ్రు మనం ఒక్కనాడు పని బందుబెడితే నల్లగొండ కంపుగొట్టి అల్లాడిపోదు? అట్ల జేద్దామయా అంటే అంత ఎనక తొక్కుల్లైనాయె. ఇంకా మన బతుకులు ఎట్ల తెల్లార్తయ్?' నర్సమ్మ గొంతు పెంచి అన్నది.

'మనయేమన్న సర్కారు ఉజ్యోగాలా? ఆ మున్నిపాల్తోడు ఇచ్చే ఏబైరూపాల కూలి మన సేతుల ఆడే ఏస్తదా? నడుమ ఓ బ్రోకరుగాడాయె. ఆడు టెండరేస్తడాయె. మనం గోస దీయ్యల్సాయె. జీతం అడిగితే బిల్లు రాలేదంటడాయె. ఎందుకు రాలేదు అంటే మున్నిపాలిటి ఆఫీసుల బిల్లులు రాయలేదంటరు. నా కొడుకులు అంతమంది ఫ్యాన్లకింద కూసొని ఏం పీకుతుండ్రో తెల్వదు బిల్లులు రాయకుంట' పాపులు కసిగా అన్నడు.

'ఎందుకు ఆల్లు బిల్లులు చేస్తరన్నా. మనకు బిల్లుచేస్తే ఆనికి ఏం వొస్తది? ముందస్తుగ పని చేయించుకున్న కాంట్రాక్టర్ల బిల్లులకే సరిపాయె. ఆడైతే కమీషన్ ఇస్తడు. మరి మనమేమిస్తం?' నర్సమ్మ పొదుగ్గా గాలొదిలింది. 'ఇంతమంది కౌన్సిలర్లు అంత మన దిక్కే వున్నట్టు గప్పాలు గొడ్తరు. ఎవని వార్డుల వాడు కాంట్రాక్టరు. ఇంటద్దెలు నల్లాబిల్లులు వొసులైన కాడికి ఎప్పడిదప్పుడు జేబులేసుకుంటరు. మున్నిపాలిటి కొడుకులేమో పైసలు రాలేదు రేపు మాపని జరుపుతుంటరు. బలం అటున్నప్పుడు లాభం ఆడున్నప్పుడు పియ్యి పిడిక ఎత్తిపోసి బతికే మనగురించి ఆలోచించే తీరిక ఎవనికుంది? కాశమ్మ కాండ్రించి ఊసింది.

కష్టం యాదికొచ్చినప్పుడు కండ్లు నల్సుకోవటం దోస్కతినే కొడుకుల మీద దుమ్మెత్తి పోయటం ఇది రోజు రోడ్ల మీద జరిగేదే.

మున్నిపాలిటి ఇన్స్పెక్టర్ జమ్మన మోటరు సైకిలుమీదొచ్చి ఆగిండు. సలికోటు, తలకు కుల్ల బిగిచ్చిండు. ఓ సిగరెట్ ముట్టించి పొగ వదులుకుంట 'ఏందే లంజెలాల ఆ చెత్త? ఏంజేస్తుండ్రే ఇంతసేపు పని చేస్తండుకొచ్చింద్రా? పండుకుంటందుకొచ్చినారె?



ఇంకెప్పుడు ఊడుస్తరే ఇదంతా? కానియేరి కానియేరి ఒసేయ్ వొంగురి' అని హడావుడి జేసి బండి స్టాప్ జేసిండు.

'కొడుకు ఏ బార్లనో ఇంత సేపు కూసొని ఉంటడు. పోత పోత నలుగుర్ని నాలుగు మాటలని ఇంట్లై బద్దడు. పనంతా ఆడే జేసినట్టు ఆరాటం జేసి మత్తుగ పండుకుంటడు. తెల్లారి పదికిలేసి పన్నెండు గంటలకు ఆఫీసుకొస్తడు. నెలనెలా వేలకు వేలు జీతం. ఆంబోతోలిగ తిరిగే ఆనికేం తెలుస్తదే మనబాద' నర్సమ్మ వొంగి పొర్రాడించుకుంట అన్నది.

'చైర్మన్ గాడొకడు. ఏదో పనిమంతుడని అనిపిచ్చుకుంటందుకు పేపర్ల రాపిచ్చుకుంటందుకు వార్డుకౌన్సిలరును ఎంటేసుకొనొచ్చి ఆ తొక్క తియ్ ఈ పిడిక తియ్ అంటడు. సచ్చిన కుక్కల పండుల ఎత్తేపిస్తడు. మోరీలల్ల శేతులుబెట్టి శెత్త తియ్యాలె. కాని జీతం గురించి మాట్లాడడు. ఆల్లకు కావల్సింది పనికాని మన గోసకాదు' పాపులు బండితోసుకుంట ముందుకు కదిలిండు.

అప్పుడప్పుడు తిరిగే పోలీసు జీపులు తప్పు మనిషి అలికిడి లేదు రోడ్లమీద. తెలతెల వారుతుండగా రోడ్ల తేటగైనయ్. లోకం మీదికి వెలుగులు చిమ్మటానికి తూర్పున సూర్యుడు ఇగానికి గడగడ వొనుక్కుంట లేస్తుండు. మాపు సొంతం చెత్త ఊడిచ్చన బతుకులు పగటి చీకట్లో కలిసిపోయినయ్...

-0-

మున్నిపాలిటి ఆఫీసు. నడినెత్తిన పొద్దు. ఆఫీసర్లు ఆఫీసులకొచ్చే యాల్ల. సలి ఎండకు ఒల్లు సురసురమంటుంది. మున్నిపాలిటి బతుకులు గుమి కూడినయ్. ఆడ మొగ గునగున లాడుతుండ్రు.

ఆడోల్లు భుజాల మీద తుండు గుడ్డలు ఏసుకుండ్రు. ముక్కులకు వెండి ముక్కుపుల్లలు వెలిసిపోయిన వాల్ల బతుకులోలిగ.

మెడల పసుపు పూసిన పసుపుతాల్లు. నెత్తిన వాడిన పూలు దుమ్మ బతుకులమీద వికృతంగ కూసున్నయ్. నోల్లల్ల నుండి ఆకుల రక్తం కారుతుంది. నల్లని శరీరాలు పెలుసుబారిన కాల్లు జేతులు ఆఫీసు ముందుల కూసున్నయ్. కాకీ లాగులు బీడీలు పీకుతున్నయ్.

యూనియన్ నాయకుడు మున్నిపాలిటి కమీషనర్ డౌన్ డౌన్





అని కేకలేస్తుంటే మిగతా గొంతులు కలిసినయ్.  
మా జీతాలు మాకియ్యాలే!

ఎనెల జీతం ఆ నెలే ఇయ్యాలే!

మా దిన కూలిని పెంచాలే!

బ్రోకర్లని తప్పించాలే!

కేకలు మున్నిపాలిటి ఆఫీసంతా మోగినయ్. టేబుల్లమీద గ్లాసు తలుపుల వెనక ఆరాంగా కూసున్న ఏ శాల్చి లేవలేదు. ఎవలి పనుల్లో వాల్లు. టేబుల్లమీద ఏవో రిజిష్టర్లు చేతుల్లో పెన్నులు. గ్లాస్ తలుపు వెనక కూసున్న ఖద్దరంగీల చర్చలు మధ్య మధ్యలో పకపకలు ఇక ఇకలు.

గంట గడిసింది.

కేకలు నీరసించినయ్.

మల్లా ఊపిరి బిగబట్టి ఆకాశాని కంటినయ్.

అద్దాల తలుపు లోపలినుంచి తెల్ల బట్టల అటెండరు వచ్చి 'సారు రమ్మంటుండ్రు నలుగురు లీడర్లు రారి' పిలిపిండు.

కూలోల్లు మొకాలు సూసుకుండ్రు. నువ్వు నువ్వు అని కాసేపు అయినంక నలుగురు లేసిండ్రు. ఎనకనించి భయం నిండిన సూపులు.

'ఒప్పుకోకురి. నాలుగు నెల్లజీతం ఇస్తేనే తీసుకునేది. మాయమాటల్లో పడేసి చెవుల్లో పూలు బెడ్డరు జాగ్రత్త' కేకలు ఆపిన గొంతుల సుద్దులు.

పాపులు, నర్సమ్మతోపాటు ఇంకో ఇద్దరు అద్దాల తలుపు తీసుకొని లోపలికి పొయిండ్రు.

కమీషనర్ టర్కీ టవల్ ఏసిన రివాల్వింగ్ కుర్చీల గండ్లుబిల్లోలిగ కూసుండు. ముందు పట్టెమంచమంత అద్దాల టేబుల్. ఎదురుంగ నాలుగైదు ఖద్దరంగీలు.

'చెప్పండి' కమీషనర్ గొంతు అచ్చం కడుపునిండినోని మాటోలిగొచ్చింది.

'చెప్పేదేముంది... జీతాలు... నాలుగు నెల్లనించి లేకుంటే ఎట్ల బతుకుతం?' పాపులు కరుగ్గా అన్నడు.

'ఇక్కడ మీరు రోజు కూలీలు. మీ ఇష్టం వొచ్చినట్టు మాట్లాడితే కుదరదు. మీకు నచ్చకపోతే చెప్పండి. లెక్కజూసి ఇచ్చేస్తాం. కొత్తొల్లని తీసుకుంటం' కమీషనర్ కడుపుమీద పోలీసుదెబ్బలు కొట్టబోయిండు.

పాపులు గొంతు కడుపుల బడ్డది.

'మరి మీరు ఇయ్యరైతిరి, మేము అడగొద్దాయె ఎట్లయ?' నర్సమ్మ గొంతు పెద్దగా చిన్నగా కాకుంట దుక్కంతో అడిగింది.

'ఉంటే ఇయ్యమా? బడ్జెట్లేదు. జనరల్ బడ్జెట్ నించి మీ జీతాలియ్యాలే. వొచ్చింది వొచ్చినట్టు కాంట్రాక్టర్ల బిల్లులకే సరిపోత లేదు. మీకేన్నించి తెచ్చియ్యాలే ఇప్పటికిప్పుడు' కమీషనర్ దుర్బంతో అన్నడు.

ఎదురుంగ కాంట్రాక్టర్ల కండల్లో చిరునవ్వులు

'పొట్ట చేతబట్టుకొని బతికెట్లోం. మాదేందో మాకిచ్చినంక ఆల్ల బిల్లులిస్తే మేము వొడ్డంటమా?' నర్సమ్మ భయంభయంగా అడిగింది.

'అది మాకు తెలువదా? ఆల్లు ముందు పైసలు బెట్టి పని జేసిండ్రు. ఆల్లాగుతరా ఏంది?' కమీషనర్... 'పైసలు లేని పనెందుకియ్యాలే. మా పొట్టలు కొట్టి పనులు జేపిస్తరా? ఆల్లకు బిల్లులిస్తరా?' పాపులు గొంతులో తెగింపు.

'అయన్నీ ఆఫీసర్లం మాకు తెలువదా? యాబై రూపాయల

కూలోనివి. నీ గురించి మాట్లాడు'. కమీషనర్ పాపులు నోరు మూపియ్యబోయిండు.

'పైసలు లేవంటరు. టాక్సులు వాసులు గావట్లేదంటరు. తలుపులు పీక్కుచ్చి బకాయిలు వాసులు జేస్తుండ్రు. నీల్లు బంజేసి నల్లబిల్లులు వాసులు జేస్తుండ్రు. ఆ సొమ్మంత ఎటుబోతున్నట్టు?'

పాపులు గొంతుల ప్రశ్నకు కమీషనర్కు నక్కిలు బట్టినట్టు అయింది.

'పెద్దపెద్దోలు వేలకు వేలు బాకీలు. ఆల్లనడుగరు. ఎందుకంటే ఆల్లతో మీకు పనులు. పెద్దపెద్ద అపార్టుమెంటులు షాపింగు కాంప్లెక్స్లు బిల్డింగులు లేస్తున్నయ్. ఆల్లకు పర్మిషన్లు మంజూరైతున్నయ్. ఆపైసలు మున్నిపాలిటి ఖాతాలకు మాత్తరం జమ కావు. ఎక్కడియక్కడ పందికొక్కులు మేస్తుంటే వొచ్చేదేంది? మున్నిపాలిటి ఖాతాలకు దుమ్ము. మా బతుకులమీద చెత్త' పాపులు ఉక్రోషంతో ఊగిపొయిండు.

'ఏయ్ నోర్మయ్. ఎవలి ముందు నిలబడి మాట్లాడుతున్నావో తెలుసా? ముందు బయటికి నడుపు' కమీషనర్ అరుపుకు కద్దరంగీలు తాళం ఏసినయ్.

కొద్దిసేపు గందరగోళానికి పాపులు అర్చుకుంట బయటికి వొచ్చిండు.

కూసున్న కూలోలల్ల అలజడి.

కౌన్సిలర్లు పదిమంది దాంకా అక్కడికి చేరిండ్రు. 'జీతం అడగాలే. ఇష్టం వొచ్చినట్టు మాట్లాడితే ఎట్లా కమీషనర్ని బట్టుకొని' కూలోల్లదే తప్పు అన్నట్టుగా మాట్లాడబోయిండ్రు.

కూలోల్లు పాగలి మొకాలేసుకొని నిలబడ్డరు.

అరగంట తరువాత ఓ కౌన్సిలర్ వచ్చి 'లోల్లి బెట్టకండి. కమీషనర్తో మాట్లాడిన. ఒకనెల జీతం ఇయ్యటానికి వొప్పుకుండు. మిగతావి వొచ్చేనెల సర్దుబాటు జేస్తనంటుండు' రాయబారం మోసుకొచ్చిండు.

'ప్రతినెల ఇట్లనే అంటుండు. ఓనెల ముష్టేనుడు. నోరుమూపిచ్చుడు. అదింక కుదర్లు. మొత్తం జీతం ఇయ్యాలిందే' నర్సమ్మ తెగేసి చెప్పింది.

'మీ ఇష్టం ఆలోచించుకోరి' ఖద్దరంగీల కౌన్సిలర్లు పనున్నట్టు ఆఫీసులకు పొయిండ్రు.

ఒకామె లేసి 'అక్కా ఆ నా బట్ట నాలుగునెల్ల జీతం ఒక్కసారె ఇయ్యడు. మనంఏడ్చి ఎంతగగ్గోలు పెట్టినా ఆ నా కొడుక్కు చెమట రాదు. మన బతుకులింతే. ఇచ్చిన కాడికి తీసుకుందాం. సచ్చే బతుకులకు జీవి గంజోలిగనన్న అక్కరొస్తది' అన్నది ఏడ్పుగొంతుతో.

కొందరు కాదంటే కొందరు అవునన్నారు.

గంట తరువాత అందరు అవునన్నారు.

ఇంతకు ముందు రాయబారం కౌన్సిలర్లు వచ్చి నిలబడ్డరు. 'ఏం ఆలోచించిడ్రు?'

'ఆలోచించేదేముంది? మున్నిపాలిటి బతుకులు. ముష్టి బతుకులు. చెమట దియ్యాలే. చేతులుసాపాలే. కూలోల్ల గుండెలు ముల్లినయ్.

నర్సమ్మ ఓడిపొయిన గొంతుతో 'ఇప్పియేరి' అన్నది.

అక్కడి కండ్లు ధారలుగా కారినయ్.

ఆ ధారలే రేపు రోడ్లని తేటగ కడుగుతయ్.

పట్నం పరిశుభ్రంగా మెరుస్తది.



## 6నెల్లుగా పనుల్లేక పస్తులుంటున్న భవన నిర్మాణ కార్మికులు



విజయనగరంజిల్లాలో పాచిపెంట మండల కేంద్రానికి 20 కి.మీ. దూర గ్రామాల నుండి కమ్యూనిటీ హెల్త్ వర్కర్స్, మధ్యాహ్న భోజనం, క్వార్టీ, గ్రామపంచాయతీ కార్మికులు వచ్చి రాత్రికి అక్కడే బసచేసి మరుసటిరోజు ఉదయాన్నే జాతాకు స్వాగతం చెప్పారు. కమ్యూనిటీ హెల్త్ వర్కర్స్కు 10నెలలుగా రూ.400ల గౌరవవేతనం చెల్లించలేదని, మధ్యాహ్న భోజనం కార్మికులకు 6నెలలుగా బిల్లులు చెల్లించడం లేదని చెప్పారు. గ్రామపంచాయతీ కార్మికులయితే సంవత్సరం పొదువునా వేతనాలు లేవన్నారు.

విజయనగరం పట్టణంలో తోపుడుబండ్లు, నూడుల్స్ లాంటి చిరువ్యాపారులు పోలీసులకు కేసులు లేనప్పుడు తమపై పెట్టి కేసులు పెడతారని బాధపడ్డారు. రోడ్లవెడల్పు, ట్రాఫిక్ పేరిట బతకనివ్వడం లేదని వాపోయారు. ఇఎస్ఐ ఆసుపత్రిలో 1998లో 5వేల కార్మికులకు 5గురు డాక్టర్లు ఉంటే ప్రస్తుతం 20వేల కార్మికులకు ఒకరు మాత్రమే డాక్టరు ఉన్నారన్నారు. నెల్లిమర్ల జూట్మిల్స్లో అప్రంటిస్కు రోజు రూ.23 మాత్రమే ఇస్తున్నారని చెప్పారు.

తూర్పుగోదావరి జిల్లా వైరామవరంలో 'విస్తరాకులు 10పైసలకు ఒక కట్ట తీసుకుంటారని, రోజుకు 100 కట్టల ఆకులకు రూ.10లు ఇస్తారని, వారానికి రూ.70లు, నెలకు రూ.300లు మించి రాదని' గిరిజన మహిళ దీనంగా పేర్కొన్నది.

మారుడిమిల్లి అంగన్వాడీ ఉద్యోగులు సుదూర కొండ ప్రాంతాల నుండి నడిచివచ్చి రాత్రి 10గంటల వరకు వేచివుండి మీటింగ్ పూర్తయిన తరువాత అక్కడే నిద్రపోయారు.

విశాఖజిల్లా అరుకు పద్మాపురం క్వార్టీ కార్మికులు మా జాతావెళ్ళి నాటికే 4రోజులుగా సమ్మెలో వున్నారు. 1/70 చట్టాలను ఉల్లంఘించి గిరిజనేతరుడైన కాంట్రాక్టరు బినామి పేరిట నడుపుతున్నాడు. 100మంది మహిళలున్నారు. 2రోజులు కష్టపడితే రూ.70లు ఇస్తున్నారు. పెద్ద సభ జరిగింది. మహిళలు మాట్లాడుతూ 'రోజు పొద్దన్నెవచ్చి చిన్నపిల్లలను చెట్లకు ఊయలకట్టి పనిలోకి వెళ్తామని, అనేకసార్లు ప్రమాదాలు జరిగి కాళ్ళు, చేతులు విరిగినా మమ్మల్ని ఎవరు ఆదుకోవడం లేద'న్నారు. పోరాటం కొనసాగించాలని జాతా వారికి ఆత్మస్థైర్యం ఇచ్చింది.

అనంతగిరిలో విలువైన బాక్సైట్ గల గాలికొండను

అక్టోబర్ 3న విజయనగరం జిల్లా పార్వతీపురంలో మా జాతాను సిఐటియు మాజీ రాష్ట్ర అధ్యక్షులు సి హెచ్.నరసింగరావు గారు ప్రారంభించారు. విజయనగరం, విశాఖ, తూర్పుగోదావరి, ఖమ్మం, నల్గొండ, రంగారెడ్డి, హైదరాబాద్ జిల్లాలో 109 మండలాలు పర్యటించాం.

జిందాలుకు అప్పగిస్తే 3వేల మందిమి నిరాశ్రయులమవుతామని, సిఐటియు పోరాడాలని కోరారు. ఎపి ఎఫ్డిసి యాజమాన్యం 8వేల మంది కార్మికులకు (ప్రభుత్వమే) కనీసవేతనాలు అమలు చేయడం లేదు. మినుమలూరు ఎస్టేట్లో కాఫీ వర్కర్స్, పిఎఫ్ డబ్బులు అధికారులే కాజేశారని చెప్పారు. మంచినీరు, క్వార్టర్లు సౌకర్యాలు లేవన్నారు. ఎపి టూరిజం కార్మికులు, ఎపి ఫాస్పేట్ వర్కర్స్, జిసిసి కళాసీలు హాస్టల్ వర్కర్స్కు కనీసవేతనాలు లేవు.

జి.మాడుగుల హాస్టల్ వర్కర్స్కు రూ.600 ఇస్తున్నారు. 20ఏళ్ళ నుండి పని చేస్తున్నారు. ఇద్దరు పర్మినెంట్ వర్కర్స్ వేతనం 8 మంది కార్మికులకు పంచుతూ పని చేయిస్తున్నారు.

పోలవరం ముంపు మండలాలు వి.ఆర్.పురం, భద్రాచలం రూరల్, కుకునూర్, వేలేరుపాడు, బుర్గుంపాడులలో భవన నిర్మాణ కార్మికులు 6నెలలుగా పనులులేక పస్తులుంటున్నారు. ఆటో, హమాలీలు, అంగన్వాడీ, కమ్యూనిటీ హెల్త్ వర్కర్స్, చిన్న వ్యాపారులు పోలవరం ప్రాజెక్టుకు వ్యతిరేకంగా పోరాడాలని కోరారు.

భద్రాచలం షాపు ఎంప్లాయిస్కు పిఎఫ్ అమలు కావడం లేదన్నారు. బుర్గుంపాడు ఐటిసి ప్లాంట్షన్లో 2వేలమంది మహిళలు పని చేస్తారు. కాంట్రాక్టర్లకు భయపడి జాతా నాయకులకు సమస్యలు చెప్పలేదు. సంఘం పెడితే పనిలోంచి తొలగిస్తారని పేర్కొన్నారు. బుర్గుంపాడు పంచాయతీలో భవన నిర్మాణ కార్మికుడు కాంగ్రెసుపార్టీ కార్యాలయానికి సున్నం వేస్తూ, ప్రమాదంలో కాలు విరిగితే వైద్యం చేయించలేదని, కూలి ఇవ్వలేదని బోరున విలపించాడు. ఖమ్మం గ్రానైట్స్లో బాల కార్మికులు మమ్మల్ని చూసి అధికారులు అనుకొని పారిపోయారు. వాస్తవంగా ఈ పని చేయకపోతే తిండి తినలేమని చెప్పారు. బయ్యారం, ఇనుపరాయి కార్మికులు 300 మంది వున్నారు. రోజుకు రాయి తీస్తే టన్ను రూ.900 ఇస్తున్నారు. అదే కాంట్రాక్టరుకు రూ.10లక్షలు ఆదాయం వస్తున్నది.

హైదరాబాద్నగరంలో ఏరుకునే కార్మికులకు మున్సిపల్ అధికారులు చెత్త రిక్షాలు ఇవ్వడానికి రూ.1000లు లంచం తీసుకుంటున్నారని పేర్కొన్నారు. నివాసస్థలం, డ్రైనేజీ, రోడ్లు లేక మురికి కూపంలో జీవిస్తున్నవారు మల్కాజ్గిరి చంద్రబాబు కాలనీ, సనత్నగర్ బస్టీలో వారు పేర్కొన్నారు. భవన నిర్మాణ కార్మికులయితే నెలలో వారంరోజులు సరిగ్గా పని లేదని, రేషన్కార్డులు లేవని సికింద్రాబాద్ లో ప్రతి అడ్డా కార్మికులు పేర్కొన్నారు.

■ భూపాల్



# భవిష్యత్ పోరాటాలకు సిద్ధమౌదాం!

శ్రామిక సమర భేరి జాతాను అక్టోబరు 3న సిఐటియు ఆల్ ఇండియా కార్యదర్శి కా.ఎ.కె.పద్మనాభన్ గారు నెల్లూరుటౌన్ లో ప్రారంభించారు. రాష్ట్ర కార్యదర్శి వై.సిద్ధయ్య, ఆర్.వి.నరసింహారావు ఈ జాతాకు నేతృత్వం వహించారు. ఈ జాతా నెల్లూరు (49), ప్రకాశం (56), గుంటూరు (18), రంగారెడ్డి (3) జిల్లాలలో 126 మండలాలలో తిరిగింది. హైదరాబాద్ నగరంలో దిల్ షుక్ నగర్, మలక్ పేట మున్సిపాలిటీలలో చివర రెండున్నర రోజులు పర్యటించింది.

జాతాలో వచ్చే నాయకులు అధికారపార్టీ నేతలు కాకపోయినా కార్మికులు జాతా కోసం ఎదురుచూశారు. గంటల తరబడి వేచి వున్నారు. తమ కష్టాలను చెప్పి అర్జీలు ఇచ్చారు. అర్జీలలో అత్యధికభాగం వృద్ధాప్య పింఛన్లు, వితంతు పింఛన్లు, ఇంటిస్థలం ఇప్పించమని కోరినవే. పశ్చిమబెంగాల్, కేరళల్లో వామపక్ష ప్రభుత్వాలు అసంఘటితరంగానికి అమలు జరుపుతున్న పథకాల గురించి ఆసక్తిగా విన్నారు. అలాంటి ప్రభుత్వం మన రాష్ట్రంలో ఎప్పుడొస్తుందని ప్రశ్నించారు.

నెల్లూరుజిల్లాలో అన్ని మండలాల్లో మధ్యాహ్న భోజన పథకంలో పనిచేసే కార్మికులు జాతాను కలిశారు. ఈ కార్మికులకు నెలవేతనం లేదు సరికదా వీరు పెట్టుబడి పెట్టి సరుకులు కొని, పిల్లలకు పెట్టిన వాటికి బిల్లులు చెల్లించక ప్రభుత్వం అన్యాయం చేస్తున్నదని ఆందోళన వ్యక్తం చేశారు. అధికారుల స్థాయి నుంచి గ్రామాల్లో ఉండే ఛోటా నాయకులతో సహా వీరిపై పెత్తనం చేస్తున్నారు. వీరు కష్టాలతో, కన్నీళ్ళు పెట్టుకొని జాతాకు విజ్ఞాపనలు ఇచ్చారు.

నెల్లూరుజిల్లా కోవూరు సహకార చక్కెరమిల్లులో గత 5 సంవత్సరాలుగా పనిచేస్తున్న 280 మంది క్యాజువల్ సిబ్బందిని తొలగించారు. పాలకపార్టీ ఎం.ఎల్.ఎ.లకు చెందిన 140మంది కొత్తవారిని పనిలో పెట్టుకున్నారు. జాతా నాయకత్వం మిల్లు అధికారులను కలసింది. పాతవారిని పనిలో పెట్టుకోవాలని డిమాండ్ చేసింది.

కాంట్రాక్టు విద్యుత్ ఉద్యోగులకు ప్రకాశంజిల్లా అర్ధవీధు, కంభం వగైరా ప్రాంతాలలో 9 నెలలుగా జీతాలు రావడం లేదు. జాతా అధికారులను ఒంగోలు, కంభంలో సమస్య పరిష్కారం డిమాండ్ చేసింది. అధికారుల దగ్గరనుంచి స్పష్టమైన హామీ లభించింది. కార్మికులు తమకు వేతనాలు అందాయని ఫోన్ చేసి చెప్పారు.

పామూరు వ్యవసాయ మార్కెటింగ్ సొసైటీలో కార్మికునికి గత 16 నెలలుగా జీతాలు లేవని జాతాకు చెప్పారు. జాతా బృందం అధికారులను కలిసింది. అధికారులు సమస్యను పరిష్కారం చేస్తాం



అని హామీనిచ్చారు.

అంగన్ వాడీరంగంలో అధికారుల వేధింపులకు నిలువెత్తు నిదర్శనం కందుకూరు, కొండేపి. అధికారపార్టీ నాయకుల వత్తిడికి తలొగ్గి 6మంది అంగన్ వాడీ కార్యకర్తలను ప్రకాశంజిల్లా కలెక్టరు పని నుండి తొలగించారు. ధర్నా చేశారన్న కక్షతో 29మంది అంగన్ వాడీలపై వేటపాలెం సి.డి.పి.ఓ. అక్రమ పోలీసు కేసులు పెట్టి, కోర్టుల చుట్టూ తిప్పుతున్నారు. ఈ సమస్యను జాతా బృందానికి చెప్పారు. జాతా సి.డి.పి.ఓ. గారిని కలిసింది.

వేటపాలెం జీడిపిక్కల పరిశ్రమలో పొగబారిన దుమ్ములో ముక్కుపచ్చలారని పసి కూనలు తల్లి ప్రక్కన కూర్చొని జీడిపిక్కలు కొడుతున్నారు. బల్లికురవ గ్రానైట్ కొండల్లో, మైనింగ్ క్వారీల్లో, పొగాకు పరిశ్రమలలో అసంఖ్యాకంగా బాల కార్మికులున్నారు.

చీమకుర్తి గ్రానైట్, మార్కాపురం పలకల పరిశ్రమల్లో వేలమంది కార్మికులు పని చేస్తున్నారు. వీరికి కనీసవేతనం, కార్మిక చట్టాలు వర్తించటం లేదు. రక్షణ పరికరాలు లేవు. వలస కార్మికులు ప్రమాదం జరిగి మరణిస్తే శవాలను కొండల్లో విసిరేసి యజమానులు చేతులు దులుపుకొంటున్నారు.

ప్రకాశం, గుంటూరు జిల్లాల్లో నల్లమల అటవీ ప్రాంతంలో మారుమూల మండల కేంద్రాలలో జాతా వెళ్ళగలదా? సభలు జరుగుతాయా? అన్న అనుమానాలు కలిగాయి. జాతా వెళ్ళింది, సభలు జరిగాయి. ప్రకాశంజిల్లా పుల్లల చెరువు, గుంటూరుజిల్లా వెల్దుర్తి, బొల్లాపల్లి, దుర్గి వగైరా మండలాలకు జాతా ఆలస్యంగా చేరినా, రాత్రిపూట వెళ్ళినా అక్కడ కార్మికులు జాతా కోసం వేచి వున్నారు. శ్రీ చక్ర సిమెంట్ ఫ్యాక్టరీ కార్మికులు సంఘం పెట్టుకొన్నారు. సిఐటియు అనుబంధం చేసుకున్నారు. సమస్యలపై ప్రస్తావించి నప్పుడల్లా వారిపైకి యాజమాన్యం పోలీసులను ఉసిగొలుపు తున్నది. ఉగ్రవాదులతో సంబంధాలున్నాయని పోలీసులు జులుం చేస్తున్నారు. కార్మిక నేతలను పోలీసులు స్టేషన్ల చుట్టూ తిప్పు కొంటున్నారు. పోలీసు ఉన్నతాధికారులతో మాట్లాడాము. వేధింపులు వుండవని పోలీసు అధికారుల దగ్గర నుంచి హామీను పొందాము.

సమస్యల పరిష్కారం కోసం రానున్న రోజుల్లో సిఐటియు ఇచ్చే పిలుపుల్లో భాగస్వాములం అవుతామని కార్మికులు ప్రతిపక్ష పూనారు.

■ ఆర్.వి.నరసింహారావు



# అభివృద్ధికి ఆమడదూరంలో విజన్ ప్రాంత శ్రామిక మహిళలు



అసంఘటితరంగ కార్మికుల సమస్యల పరిష్కారం కోరుతూ అక్టోబర్ 3 నుండి 19 వరకు సిఐటియు శ్రామిక సమర భేరి జీపుజాతాల సందర్భంగా ఏజెన్సీ ప్రాంతాలలో జాతా దృష్టికి వచ్చిన శ్రామిక మహిళల సమస్యలు.

విజయనగరం జిల్లాలో చింతపిక్కల ఫ్యాక్టరీలో పనిచేసే మహిళలు పిక్కలపొడి ముక్కు నోరల్ ద్వారా లోపలకు వెళ్ళి ఆస్తమా, టిబి లాంటి వ్యాధులకు గురౌతున్నారు. కార్మికులు ఏ దుస్తులు ధరించినా చింతపిక్క రంగులోకి మారిపోతాయి. యజమాని ఇచ్చే వేతనం బట్టలు శుభ్రం చేసుకోవటానికి, బస్ ఛార్జీలకు, వైద్యానికే సరిపోవటం లేదని, పిఎఫ్, ఇఎస్ఐ, కనీసవేతనం అమలు చేయాలని కోరుకుంటున్నారు.

విశాఖ ఏజెన్సీలో కాఫీ కార్మికులు నెలకు 26రోజులు పని కల్పించాలని కోరుతున్నారు. 10,15 రోజులు మాత్రమే పని దొరుకుతుంది. ఉదయం నుండి మధ్యాహ్నం 3 గంటల వరకు పని చేయించుకుని ఒక పూట వేతనం ఇస్తున్నారు. 3గంటలకు బయలుదేరితే ఇంటికి చేరడానికి సాయంత్రం 6గంటలవుతుంది. కార్మికుల్లో కొద్దిమందికి క్వార్టర్స్ ఇచ్చారు. పని, కూలి విషయం అడిగితే క్వార్టర్స్ ఖాళీ చేయిస్తున్నారు. క్వార్టర్స్ నివాస యోగ్యంగా లేకపోవటంతో సర్పరీలు పెంచుతున్నారు. కాఫీ రుచి కూడా తెలియని కార్మికులు పట్టెదన్నం తినడానికి కనీసవేతనం కోరుతున్నారు. బాక్సైట్ త్రవ్వకాలు నిర్వహిస్తే ఈ పని కూడా వుండదని ఆందోళన చెందుతున్నారు.

కమ్యూనిటీ హెల్త్ వర్కర్స్ నెలకు కేవలం రూ.400లతో పనిచేస్తున్నారు. గిరిజనులకు ఆరోగ్యంపట్ల అవగాహన కల్పించటం, పిహెచ్సికి తీసుకెళ్ళి వైద్యం చేయించటం, రోగులకు మందులు అందించటం లాంటి పనులు చేయాల్సి వున్నది. పిహెచ్సికి మందులు తీసుకురావటానికి, గిరిజనులు అనారోగ్యం పాలైనప్పుడు వైద్యం చేయించటానికి వెళ్ళిన సందర్భాలలో టిఎ, డిఎలు ఇవ్వటం లేదు. 15,20 కిలోమీటర్లు నడచి, ఆతర్వాత వాహనం ఎక్కి గమ్యాన్ని చేరాలి. విశాఖ ఏజెన్సీలో 33 పిహెచ్సీలు 195 సబ్సెంటర్స్ వుండగా మొత్తం 666 మంది సిబ్బంది స్థానంలో 445 మంది మాత్రమే వున్నారు. 23 డాక్టర్ పోస్టులు ఖాళీగా వున్నవి. మొత్తం 221 ఖాళీలు వున్నవి. వేతనం 7,8 నెలలకు ఒకసారి 2,3 నెలల వేతనం ఇస్తున్నారు. ప్రభుత్వ ఉద్యోగులుగా

గుర్తించాలని, కనీసవేతనం ఇవ్వాలని ఆందోళన చేస్తున్నారు. ఎవరైనా చనిపోతే సామాజిక ఆరోగ్య కార్యకర్తని బాధ్యులుగా చేయటం లాంటి పలు సమస్యలతో సతమతమవుతున్నారు.

అడ్డాకులు సేకరించే మహిళలు అడవిలో ఎత్తైన చెట్లు ఎక్కి ఆకులు కోసే సమయంలో కాలుజారి క్రిందపడి కాళ్ళు, చేతులు విరుగుతుంటాయి. అడవికి వెళ్ళిన వాళ్ళు ఇంటికి వస్తే సరి. లేకుంటే ఏ క్రూర జంతువుకో బలై వుంటుందని సరి పెట్టుకుంటారు. ఇంత కష్టపడ్డా నెలకు రూ.300, 400 ఆదాయం.

అరకువేలిలో క్వార్టీ మహిళా కూలీలు పసిపిల్లల్ని చెట్ల కొమ్మలకు ఉయ్యాల కట్టి పిల్లల్ని అక్కడ వుంచి పని చేస్తున్నారు. రాళ్ళుపడి కాళ్ళు విరిగిన వాళ్ళు, కళ్ళుపోయి, దెబ్బలు తగిలిన వాళ్ళు కళ్ళనీళ్ళు పెట్టుకున్నారు. కాళ్ళనిండా గాయాలు, వాపులతో పని చేయలేకపోతే తిండిలేదు. కూలి పెంచాలని సమ్మె చేస్తున్నారు.

హాస్టల్స్లో పనిచేసే కార్మికులకు నెలకు రూ.700 వేతనం. 5,6 నెలలకు ఒకసారి చెల్లిస్తారు. పిఎఫ్, ఇఎస్ఐ లేదు. కనీస వేతనం ఇవ్వాలని, ప్రభుత్వ ఉద్యోగులుగా గుర్తించాలని కోరుతున్నారు. విద్యుత్ సౌకర్యం, రవాణాసౌకర్యం, నీటి సౌకర్యం లేదు. పర్యాటక కేంద్రాలలో మినహా మిగతా ప్రాంతాలలో మంచినీటి సౌకర్యం లేదు. ఎక్కువ శ్రమ మహిళలదే. కట్టెల బూడిదను బట్టలు ఉతకడానికి, కొండ ప్రాంతంలో దొరికే రాతిని స్నానానికి ఉపయోగిస్తారు. అంతుబట్టని జబ్బులతో అర్థాంతరంగా ప్రాణాలు కోల్పోతున్నారు. ఈ అడవి బిడ్డలు అడవిలో తప్ప మరొకచోట బ్రతకలేరు. గిరిజనులు నివసిస్తున్న ప్రాంతాలలో బాక్సైట్ తీయటం వలన వారి జీవితాలు, కాఫీ తోటలు నాశనమవుతాయి.

పోలవరం ప్రాజెక్టు కడితే 7మండలాలు ముంపుకు గురౌతున్నాయి. ఈ ప్రాంతాలలో నివసించే అంగన్వాడీలు, కమ్యూనిటీ హెల్త్ వర్కర్స్, మిడ్డేమీల్స్ కార్మికులు, విద్యావాలంటీర్స్, విద్యార్థినులు ఉపాధి, చదువులు ఏమౌతాయోనని ఆందోళన చెందుతున్నారు. సిఐటియు అండ కోరుతున్నారు.

బయ్యారం గార్లమధ్య ఇనుపరాయి తీసే కార్మికుల్లో ఎక్కువమంది మహిళలు పని చేస్తున్నారు. టన్నుకు రూ.900 ఇస్తున్నారు. కాంట్రాక్టరు టన్ను 26వేలకు అమ్ముకుంటున్నారు. రోజంతా పనిచేస్తే 40,50 రూ.లు మించి రావటం లేదు.

గ్రానైట్ కంపెనీల్లో పనిచేసే మహిళలు, బాల కార్మికులు నెలకు రూ.1000లకు పని చేస్తున్నారు. ఉదయం 8గంటల నుండి సాయంత్రం 6గంటల వరకు పనిచేస్తున్నారు.

తూర్పుగోదావరి జిల్లాలో స్వచ్ఛంద ఆరోగ్య కార్యకర్తలకు 8నెలల జీతాల్లేవు.

ఇంటిపని చేసేవాళ్ళు నిరంతరం నీళ్ళలో నానటం వలన కాళ్ళు, చేతులు పాచిపుండ్లు పడి వున్నవి. నెల మొత్తం పనిచేస్తే రూ.800 నుండి 1000 సంపాదిస్తున్నారు. ఇళ్ళలో మిగిలిన చద్దన్నం, కూరలు తిని జీవనం కొనసాగిస్తున్నారు. అనారోగ్యంతో పనిచేయలేని పరిస్థితిలో భిక్షగాళ్ళుగా మారుతున్నామని చెప్తున్నారు.

ఇలాంటి కార్మికులనందరినీ ప్రభుత్వం ఆదుకోవాలి.

■ కె.ధనలక్ష్మి



# సమస్యల సుడిగుండాలు ముఖ్యమంత్రిల జిల్లాలు



చిత్తూరుజిల్లా కుప్పంలో అక్టోబర్ 3న ప్రారంభమైన జాతా ను సిఐటియు సీనియర్ నాయకులు కొండ్రగుంట వెంకటేశ్వర్లు గారు ప్రారంభించారు. చిత్తూరు, కడప, కర్నూలు, మహబూబ్ నగర్, రంగారెడ్డి జిల్లాలలో 153 మండలాలు, 3,425 కి.మీ.టర్లు ప్రయాణం చేసి అక్టోబరు 19నాటికి రాజధానికి చేరింది. ఎం.బాపూజీ, బురివెంకటేశ్వర్లు ఈ జాతాకు నాయకత్వం వహించారు.

మాజీ ముఖ్యమంత్రి, ప్రస్తుత ముఖ్యమంత్రిల జిల్లాలలో పర్యటించినప్పుడు ఆసక్తికరమైన, హృదయ విదారకమైన అనేక ఘటనలు మా దృష్టికివచ్చాయి. వాటిని ఒకసారి పరిశీలిద్దాం!

**తెలరాళ్ళ కార్మికులు:** మాజీ ముఖ్యమంత్రి చంద్రబాబు నియోజకవర్గంలో 40-50వేల వరకూ స్టాన్ క్రషర్స్ కార్మికులు కుప్పం, గుడిపల్లి, రాయకుప్పం, శాంతిపురం మండలాల్లో వున్నారు. యజమానులు కోట్లు గడిస్తున్నా వారికి మాత్రం కనీసవేతనం, పనిభద్రత, ఇ.ఎస్.ఐ., పి.ఎఫ్. సౌకర్యంలేదు. ఈ కార్మికులు పనిచేసే క్రమంలో “ఉలి” ఇనుపముక్కలు, రాళ్ళు చెక్కెటప్పుడు రాతిముక్కలు శరీరంలో దిగబడి వికలాంగులుగా మారుతున్నారు.

మునీర్(29), బాబు(39) వీరికి కండ్లు పోయినాయి. శ్యామ్(28), దస్తగిరి(45) వీరికి శరీరంలో ఇనుపముక్కలు, రాళ్ళ ముక్కలు వున్నా, ఆపరేషన్ కు లక్షలు ఖర్చుచేసే ఆర్థికస్తోమత లేక వికలాంగులుగా మారారు.

**స్టాన్ డిజైన్ వర్కర్స్:** కుప్పంలో 15వేల మంది ఈ పనిలో వున్నారు. తెలరాణి విరిగితే కాంట్రాక్టర్ కూలీలో కొంత సొమ్ము తగ్గించి ఇస్తాడు. ఈ రాళ్ళను దుబాయ్ కి ఎగుమతి చేసి యజమానులు ‘కోట్లు’ గడిస్తున్నారు. ఈ పని వల్ల కార్మికుల మెడ, ఛాతీ నొప్పులు వచ్చి, వికలాంగులుగా మారుతున్నారు.

**అగరబత్తి కార్మికులు:** కుప్పం నియోజకవర్గంలో వేలాది మహిళలు అగరబత్తిలు తయారు చేస్తారు. వీరికి సరైన కూలీ లేదు. కుటుంబంలో అందరూ పనిచేసినా పూటగడవదు. ప్రతి మహిళా రోజుకి 3 వేలు అగరబత్తిలు తయారు చేస్తారు. 24 రూపాయలు కూలీ వస్తుంది. వీరు వెయ్యి అగరబత్తిల కు 15 రూపాయలు అయినా ఇస్తేగాని గిట్టుబాటు కాదంటున్నారు. కర్నాటక వ్యాపారులు శ్రమదోపిడీ చేస్తున్నారు. వీరికి సంవత్సరాల తరబడి పనిచేయుటవల్ల ఊపిరితిత్తుల వ్యాధులు, గర్భకోశ వ్యాధులు వస్తున్నాయి. సంతానం కూడా కల్గడంలేదు.

**బొంగరాలు:** 5వేల మంది కార్మికులున్నారు. బొంగరాలకు అవసరమయ్యే చెట్ల కొమ్మలను నరకవద్దని ఫారెస్ట్ వారు

అభ్యంతరం చెబుతున్నారు.

**చింతపండు కార్మికులు:** పుంగనూరు మండలంలో వేలాది చింతపండు మహిళా కార్మికులున్నారు. వారికి సరైన కూలీ లేదు. వారిలో నూటికి 80 మంది ముస్లిం మహిళలే.

వారు చింతపండుని పిక్కలు, పొట్టుతీసి చపాతీలుగా తయారుచేస్తారు. రోజుకి ప్రతి మహిళా “10” చపాతీలు చేయగలదు. ఒక చపాతీ 2.50పైసలు. వారికి రోజుకూలి రు.25 మాత్రమే. ఉదయం 6గంటల నుండి రాత్రి 9గంటల కాలంలో రోజంతా పనిచేస్తే 10చపాతీలు అవుతాయి. పుచ్చుపోయిన కాయలున్నా కార్మికులదే బాధ్యత. చింతపండు తరుగు వస్తే ఆ కూలీలో కూడా “కోత” పెడతారు. చపాతీకి రు.5లు కావాలని, డీలర్లు తరుగుపేరుతో కూలీ తగ్గించడం మానాలని కోరుతున్నారు.

ముఖ్యమంత్రి వై.ఎస్. నియోజకవర్గం అయిన పులివెందుల లో ప్రజాస్వామ్య హక్కులు లేవు. కార్మికులు సంఘం పెట్టుకొనేందుకే భయపడుతున్నారు. పులివెందులలో లారీ, ఆటో, రిక్షా కార్మికుల కోసం రాజీవ్ గృహకల్ప పేరుతో ముఖ్యమంత్రి 360 ఇండ్ల నిర్మాణానికి శంఖస్థాపన చేశారు. కాని ఈ యిండ్లు కాంట్రాక్టర్ల నాసిరకం నిర్మాణం వల్ల మధ్యలోనే గోడలు కూలి పోయినవి. కార్మికుల అభ్యంతరంతో పనులు నిలిచిపోయినవి. అయినా కాంట్రాక్టర్లకు (కాంగ్రెస్ వారు) 40 లక్షలు ప్రభుత్వం బిల్లు చేసింది.

**అప్పడాల ఫ్యాక్టరీ:** అప్పడాల ఫ్యాక్టరీలో 100 కార్మికులు పని చేస్తున్నారు. ప్రతీ కార్మికుడి వద్ద 1800/- రూపాయలు యాజమాన్యం డిపాజిట్ కట్టించుకుంది. ప్రతీ కార్మికుడి పేరుమీద 10 వేలు లోన్ తీసుకొని ఫ్యాక్టరీ యాజమానులు నడుపుతున్నారు. మార్కెటింగ్ సౌకర్యం లేక ఫ్యాక్టరీ మూతపడి కార్మికులు వీధిన పడ్డారు. వీరి డిపాజిట్లు, బ్యాంక్ లోన్ రికవరీ కోసం యాజమాన్యం పట్టించుకోవడంలేదు. స్వయంగా ముఖ్యమంత్రి ప్రారంభించిన అప్పడాల ఫ్యాక్టరీని తెరిపించాలని కార్మికులు కోరుతున్నారు.


అక్టోబర్ 9న కడప జిల్లా రైల్వేకోడూరుకు మా జాతా చేరినప్పుడు జాతా విజయవంతం అవుతుందా అని సందేహించాం. ఈ జిల్లాలో 90 శాతం ప్రజాప్రతినిధులు కాంగ్రెసు వారు, రాష్ట్రముఖ్యమంత్రి కడప జిల్లానే కావడం మాకు అనేక సందేహాలు కల్గించింది. కాని జాతా ప్రారంభంనుండే కార్మికులు అనేక సమస్యలతో మా వద్ద తమగోడు వెలిబుచ్చుతుంటే మాకు ఆశ్చర్యం కలిగింది. కార్మికుల నుండి అపూర్వ స్పందన కనిపించింది.

■ ఎం.బాపూజీ





## నా విజయం కాస్తాకు అంకితం- ఛావెజ్



వెనిజులా అధ్యక్ష ఎన్నికల్లో పేదల పెన్నిధి హ్యూగో ఛావెజ్ ముత్యంగా మూడవసారి ఘనవిజయం సాధించారు. ఆనందంతో నాట్యం చేస్తున్న తన మద్దతుదారులనుద్దేశించి “ఛావెజ్” ప్రసంగిస్తూ “ప్రపంచాన్ని తన చెప్పుచేతల్లో ఉంచుకోవాలని ప్రయత్నిస్తున్న దయ్యాన్నికిది మరో పరాజయం” అన్నారు. విస్తారమైన చమురు సంపద ఆదాయాన్ని పేదల అభివృద్ధికి మరల్చిన ఘనత ఛావెజ్ది. 1958 సంవత్సరం నుండి

ప్రజాస్వామ్య ప్రభుత్వాల పాలనలో అదే చమురు సంపద దుర్వినియోగం చేయబడింది. చమురు సంపదను కొల్లగొట్టి విలాసవంతమైన జీవితాలను గడుపుతున్న ధనికవర్గాల బండారం బట్టబయలు చేసింది ఛావెజ్. 1998లో ఛావెజ్ మొదటిసారి ఎన్నికయ్యారు. ఆ తరువాత ఇప్పటివరకూ వెనక్కి తిరిగి చూడలేదు. “విప్లవం విస్తరించడంలో నూతన శకం ఆరంభమైంది” అని ఛావెజ్ అన్న మాట అక్షరసత్యం.

## వికసించిన మరో ఎర్ర మందారం



ఈక్విడార్ అధ్యక్ష ఎన్నికలలో “రఫెల్ కొర్రియా” ఘనవిజయం సాధించారు. లాటిన్ అమెరికా మందారవనంలో మరో ఎర్రమందారం వికసించింది. డిసెంబర్లో జరిగిన ఎన్నికల్లో వామపక్ష అభ్యర్థి, ఆర్థికవేత్త “రఫెల్ కొర్రియా” ఘనవిజయం

సాధించారు. కుళ్ళిపోయిన రాజకీయాలను పౌరవిప్లవం ద్వారా సంస్కరిస్తామని, అవసరమైతే రాజ్యాంగాన్ని తిరగరాస్తామని, పేదరిక బోనస్ రెట్టింపు చేస్తామని, అమెరికాతో స్వేచ్ఛా వాణిజ్య ఒప్పందాన్ని తిరస్కరిస్తామని “కొర్రియా” హామీనిచ్చారు. అమెరికా అనుకూల “నోబోవా” ధనబలాన్ని ఈక్విడార్ ప్రజలు చెత్తబుట్టలో వేశారు.

## సింగూరు ప్రాజెక్టు వాస్తవాలు

□ భూసేకరణ

టాటా చిన్న కార్ల ప్రాజెక్టు కోసం పశ్చిమబెంగాల్ సింగూరు లో భూమిని సేకరిస్తున్నారు. ప్రాజెక్టుకు కావలసింది 997.11 ఎకరాలైతే 945 ఎకరాలకు రైతులు తమ ఆమోదం తెలిపారు. సేకరిస్తున్న భూమిలో 90శాతం ఒక పంట మాత్రమే పండేది. మిగిలిన 10శాతం మాత్రమే రెండు కంటే ఎక్కువ పంటలు పండే భూమి. ఒకే పంట పండే భూమికి ఎకరానికి రూ. 6లక్షలు నష్టపరిహారంగా నిర్దారించారు. దానికి అదనంగా మరో 43శాతం కలిపి ఎకరానికి మొత్తం 8.40 లక్షల రూపాయలు చెల్లిస్తున్నారు. ఎక్కువ పంటలు పండే భూమికి ఎకరానికి 8లక్షల రూపాయల నష్టపరిహారాన్ని నిర్ణయించారు. దీనికి కూడా 43శాతం కలిపి రూ. 12లక్షలు ఇస్తున్నారు. ఇప్పటివరకూ 635 ఎకరాల భూమికి తొమ్మిదివేల మంది రైతులకు 74.29కోట్ల రూపాయలు చెల్లించారు. మిగిలిన భూమికి రూ. 55.71 కోట్లు వాటి యజమానులైన సుమారు 3000 మంది రైతులకు అందజేస్తారు.

ఈ ప్రాజెక్టు వల్ల భూములు కోల్పోయిన చిన్నరైతుల కోసం, ఉపాధి కోల్పోయిన కౌలు రైతుల కోసం వివిధ వృత్తిశిక్షణా కార్యక్రమాలు చేపట్టారు. ఇందుకోసం 300మంది కౌలుదారుల పేర్లు నమోదు చేశారు. ప్రాథమిక నివేదిక ప్రకారం ఇంకా పేర్లు నమోదుకాని 170మంది కౌలుదారులు ఉన్నారు. వారిలో ఇప్పటి వరకూ 60మంది నష్టపరిహారం కోసం దరఖాస్తు చేసుకున్నారు. వెల్డింగ్, ఫిట్టర్, ఆటోమొబైల్, ఎలక్ట్రీషియన్, మెషినింగ్ వృత్తుల్లో

వీరికి శిక్షణ ఇస్తున్నారు. వివిధ ట్రేడులలో మొత్తం 1815 మందికి శిక్షణ ఇవ్వాలి వుంది. వీరిలో భూములు కోల్పోయినవారు 1372 మంది, భూమి లేనివారు 443 మంది. ఇప్పటివరకూ 180మంది శిక్షణ పూర్తి చేసుకున్నారు. సింగర్ కంపెనీ సహకారంతో మరో 40మంది మహిళలకు కుట్టుశిక్షణ ఇస్తున్నారు. వీరి ఇళ్లకు సమీపంలోనే శిక్షణా కేంద్రాన్ని ఏర్పాటు చేశారు. మరో 40మంది మహిళలకు కేటరింగ్, మేనేజ్మెంట్ శిక్షణ ఇస్తారు. వీరందరినీ ప్రత్యేక బస్సులో ప్రతిరోజూ శిక్షణా కేంద్రానికి తీసికెళ్లి, సాయంత్రం మళ్ళీ ఇళ్లకు చేరుస్తారు. ఒక్కొక్కరి శిక్షణకోసం రూ. 7500 ఖర్చు చేస్తారు. వారికి స్టయిఫెండ్గా నెలకు మరో రూ. 500 అందజేస్తారు. ఈ గ్రామాల్లో పేర్లు నమోదు చేసుకున్న వ్యవసాయ కూలీలకు దినసరి కార్మికులుగా ప్రాజెక్టులో పని కల్పిస్తున్నారు. ఇప్పటివరకూ ఆరువేల పనిదినాల పని కల్పించారు. ప్రత్యేకంగా పేదలు, వ్యవసాయ కార్మికులు నివసిస్తున్న ప్రాంతాల్లో రోడ్లను విస్తరించడం, మట్టిరోడ్లపై తారువేయడం, గొట్టపుబావుల చుట్టూ సిమెంటు ప్లాట్ఫారం వేయడం, వాటికి దగ్గరలో మహిళలకోసం సామూహిక స్నానపుగదులు నిర్మించడం వంటి సామాజిక అభివృద్ధి పనులను కూడా పెద్దఎత్తున చేపట్టారు. ఈ వాస్తవాలను పరిగణనలోకి తీసుకోకుండా మమతా బెనర్జీ, బిజెపి, వివిధ నక్సల్స్ గ్రూపులు అసత్య ఆరోపణలతో ఆగడాలకు దిగుతున్నారు.



# పోగుపడుతున్న సంపద

సంపన్నులకు వరాలు- సామాన్యులపై భారాలు ఇదే ప్రస్తుత, గత పాలకుల విధానం. ఒకప్రక్క పారిశ్రామికవేత్తలకు, పెట్టుబడిదారులకు పన్నుల రాయితీలు, ప్రోత్సాహకాల పేరిట లక్షలాది కోట్ల రూపాయలు పాలకులు కట్టబెడుతున్నారు. మరోప్రక్క పరోక్ష పన్నుల పేరిట ప్రజానీకంపై విపరీతంగా భారాలను మోపుతున్నారు. ప్రజలకు అమలు చేయవల్సిన సాంఘిక సంక్షేమ కార్యక్రమాలకు తిలోదకాలిస్తున్నారు. ఈ పెట్టుబడిదారులు 99,000 కోట్ల రూపాయల ఆదాయపు పన్ను బకాయిలు పడినా, 16000 కోట్ల రూపాయల ఎక్సైజ్ పన్నులు బకాయిలు పడినా, 3,25,000 కోట్ల రూపాయలు (వడ్డీలతో కలిపి) ప్రభుత్వరంగ బ్యాంకులకు ఎగ్గొట్టినా కేంద్ర ప్రభుత్వం కిమ్మనటం లేదు. పైగా ఎగుమతి ప్రోత్సాహకాల పేరిట ఏడాదికి మరో రూ.40వేల కోట్లు వారికి కట్టబెడుతున్నారు. ఏడాదికి లక్షలాది కోట్ల రూపాయల రాయితీలు, ప్రోత్సాహకాలు ఇస్తున్నారు. వారి ఆస్తులను క్రింద పేర్కొన్నట్లు పెంచుతున్నారు. వారి సంస్థలో కార్మిక చట్టాలు అమలు లేకపోయినా, చట్టాలను ఉల్లంఘిస్తున్నా వారికి వంతపాడుతున్నారు.


ఇటీవలే బిజినెస్ స్టాండర్డ్ పత్రిక “బిలియనీర్ క్లబ్” పేరిట వందకోట్ల రూపాయలకు పైగా ఆస్తులున్న 391మంది పెట్టుబడిదారుల ఆస్తులను ప్రకటించింది. వీరి సంపద విలువ ఆగస్టు 2006 నాటికి రూ.6,33,457 కోట్లు. 1999లో బిలియన్ డాలర్ల ఆస్తి (4,500 కోట్ల రూపాయలు) కలిగిన భారత పారిశ్రామిక వేత్తలు ముగ్గురు కాగా ఆగస్టు 2006లో వారి సంఖ్య 23కు పెరిగింది.

1999 సంవత్సరంలో 100 కోట్ల రూపాయలకు పైగా సంపద కలిగినవారు 100మంది కాగా, 2006 ఆగస్టు నాటికి వెయ్యికోట్లకు పైగా సంపద కలిగినవారు 99మంది ఉండటం గమనార్హం.


పైన పేర్కొన్న 391 మందిలో మొదటి 100 స్థానాలలో నున్న వారి సంపద 1999లో రూ.83,800ల కోట్లు కాగా నేడు రూ.5,36,501 కోట్లు. వీరిలో మొదటి 50 స్థానాలలో ఉన్న వారి సంపద రూ.4,62,518 కోట్లుకాగా, మొదటి 5 స్థానాలలో ఉన్నవారి సంపదే 2,26,722 కోట్ల రూపాయలు. 1999లో రిలయన్స్ సంస్థ అధిపతుల సంపద విలువ కేవలం 5,046 కోట్ల

రూపాయలు కాగా, నేడు అది 1,02,000 కోట్ల రూపాయలట. విప్రో సంస్థ అధిపతి ఆస్తులు రూ.17,607 కోట్ల నుండి 59,557 కోట్లకు పెరిగాయి. యూనిటెక్ అనే రియల్ ఎస్టేట్ కంపెనీ అధినేత సంపద 1999లో 52కోట్లు కాగా నేడు అది

There are 391 billionaires, with total wealth of Rs 6,33,456.89 crore.



▲ TOP 3 1,71,100.47 ▲ TOP 10 2,97,482.17 ▲ TOP 20 3,63,703.26



12,670 కోట్ల రూపాయలు. మొదటి 5 స్థానాలలో ఉన్నవారి సంపద వివరాలు క్రింది విధంగా వున్నాయి.

సంపద విలువ (కోట్ల రూ॥లలో)

1. ముఖేష్ అంబానీ (రిలయన్స్ ఇండస్ట్రీస్) 76,509 కోట్లు
2. అజయ్ ప్రేమ్జీ (విప్రో) 59,557 కోట్లు
3. సునీల్ మిట్టల్ (ఎయిర్టెల్) 35,034కోట్లు
4. అనిల్ అగర్వాల్ (స్టైల్లెట్) 31,901కోట్లు
5. అనిల్ అంబానీ (రిలయన్స్ కమ్యూనికేషన్) 23,721కోట్లు

- ఎ.వి.నాగేశ్వరరావు

**“ఎసిడిటీ” నుండి తక్షణ ఉపశమనం**

**FREE**

**6 TABLETS FREE**

**ORACID**

ప్రతి బాటిల్ పై ★ 30 ml అదనం ★ 6 టాబ్లెట్స్ ఉంటాయి


ఇక గ్యాస్ బ్రుజుల్ కి సత్యర పరిష్కారం సరికొత్త ఫార్ములాతో

**ఒరాసిడ్**

ఇది నిరంతరం పనిచేసే ఎంటాసిడ్



# ప్యారిస్ పర్వతన అనుభవాలు



ఫ్రాన్స్ లో అతిపెద్ద కార్మిక సంఘాల్లో ఒకటైన జనరల్ కాన్ఫడరేషన్ ఆఫ్ లేబర్ (సిజిటి) ఆహ్వానం మేరకు సిఐటియు నుండి ముగ్గురు ప్రతినిధులం అక్టోబర్ 23వ తేదీన ప్యారిస్ నగరానికి చేరుకున్నాం. పశ్చిమబెంగాల్ సిఐటియు ప్రధాన కార్యదర్శి మరియు ఆలిండియా సెక్రటేరియట్ మెంబర్ అయిన కా||కాళిఘోష్, మరో ఆలిండియా ఆఫీసుబేరర్ కా||దేవరాయ్, నేను ప్యారిస్ నగరానికి వెళ్ళాము. ఆ సందర్భంగా ప్యారిస్ నగరంలో మాకు ఎదురైన కొన్ని దృశ్యాలు, అక్కడ కార్మిక నేతలతో మాట్లాడిన సందర్భంగా తెలుసుకున్న అంశాలు.

సిజిటి ఫ్రాన్స్ లో వామపక్ష భావాలు కలిగి వర్గపోరాటాన్ని నిర్వహిస్తున్న కార్మికసంఘం. సిజిటి మరియు సిఐటియు ప్రతినిధులతో అక్టోబర్ 26వ తేదీన ప్యారిస్ నగరంలో మీటింగ్ జరిగింది. అన్ని కార్మిక సంఘాలను కలుపుకోవటం ద్వారా ప్రపంచీకరణ విధానాలకు వ్యతిరేకంగా ఐక్య ఉద్యమాలు చేపట్టాల్సిన ఆవశ్యకత గురించి మన ప్రతినిధివర్గం వివరించింది.

ప్రపంచంలోనే అతిపెద్దదయిన ఆయిల్ కంపెనీ 'టోటల్', 'సానిఫీ అవెంటీస్' అనే డ్రగ్ ఇండస్ట్రీని సందర్శించాము. 'టోటల్' సంస్థలో గుర్తింపు యూనియన్ అయిన ఎఫ్ఐఎన్ఎస్సి (సిజిటి అనుబంధ సంఘం) నాయకులతో సమావేశం జరిగింది. ప్రపంచంలోనున్న 100 దేశాల యొక్క అగ్రనేతలు (చైర్మన్స్) ఈ సంస్థలోనే ఉంటారు. సుమారు 9వేల మంది ఉద్యోగులు ఇక్కడ పని చేస్తున్నారు. బహుళజాతి సంస్థయిన టోటల్ లో కూడా యజమానులు కాంట్రాక్టు పద్ధతిలో నియామకాలు చేపడుతున్నారు. సుమారు 1000మంది హౌస్ కీపింగ్, సెక్యూరిటీ, కంప్యూటర్ ఆపరేటింగ్ వంటి సెక్షన్స్ లో పని చేస్తున్నారు. ఈ కంపెనీ బ్రాంచిలలో ప్రపంచవ్యాపితంగా సుమారు 1,30,000 మంది పని చేస్తున్నారు. ఒక నెలరోజుల ఖర్చుతో 10నెలలకు సరిపడా ఆదాయాన్ని కంపెనీ పొందుతున్నది.

'సానిఫీ అవెంటీస్' అనేది ఫ్రాన్స్ లో పేరుపొందిన మందుల కంపెనీ. అత్యాధునిక పద్ధతిలో మందులు తయారు చేస్తున్నారు. అయితే ఇక్కడ ఉద్యోగావకాశాలు బాగా ఉన్నప్పటికీ అన్నీ యంత్రాలు ద్వారానే తయారు చేస్తున్నారు. సుమారు 100మంది మనుషులు అవసరమైన సెక్షన్ లో కేవలం ముగ్గురు మాత్రమే పని చేస్తున్నారు. ఇటువంటివే 3 సెక్షన్స్ ఉన్నాయి. యాంత్రీకరణతో ఉపాధి అవకాశాలు ఎంతలా తగ్గిపోతున్నాయో తెలిపేందుకు ఇదొక ఉదాహరణ.

ప్రపంచంలోనే పేరుగాంచిన అతిపెద్ద మ్యూజియం 'మోనాలీసా' ప్యారిస్ నగరంలోనే వున్నది. 6రోజులు సాగిన ప్యారిస్ పర్వతనలో అనేకమంది కార్మిక నేతలను (సిజిటి, ఎఫ్ఐఎన్ఎస్సి, డ్రగ్ ఇండస్ట్రీ) కలిసి అనేక విషయాలను చర్చించాము.

పెట్టుబడిదారీ విధానం యొక్క అన్ని అవలక్షణాలు ఈ దేశంలో కనిపించాయి. నిరుద్యోగం, దారిద్ర్యం, ఉపాధికోసం ఎదురు చూసే యువతరం, ప్రైవేటీకరణ, కాంట్రాక్టీకరణ వంటి అనేక అంశాలు ఉన్నాయి. అభివృద్ధి చెందిన దేశంగా

చెప్పబడుతున్న ఫ్రాన్స్ లో 2005లో నిరుద్యోగం రేటు 9.8%గా వుంది. అది మహిళల్లో అయితే 10.8%గా వుంది. కనీసవేతనం నెలకు కేవలం 1200-1300 యూరోలు మాత్రమే. వారానికి 35గంటలు పని ఉంటుంది. ఈ మొత్తంతో ఒక చిన్న కుటుంబం కూడా జీవించలేని పరిస్థితి. మొత్తం జనాభాలో 14.24% యువకులుంటే వారిలో 2%కు మాత్రమే ఉపాధి గ్యారంటీ, 7% మందికి ఏ భద్రతా లేని కాంట్రాక్టు పని మాత్రమే.

మహిళల పట్ల వివక్ష కూడా ఎక్కువే. మహిళా కార్మికుల వేతనం పురుషులకంటే 20-30% తక్కువగా ఉంటుంది. మొత్తం మహిళల్లో ఉపాధి దొరికినవారు కేవలం 14% మాత్రమే. పాశ్చాత్య సంస్కృతి విశృంఖలత్వం, వాటి దుష్ప్రభావం యువతపై ఎలా ఉందనటానికి ఎక్కడికక్కడే అర్థనగ్న దృశ్యాలు కనిపించాయి. విద్యావైద్యం సామాన్యులకు అందుబాటులో ఉండదు. ఉద్యోగులకు మాత్రం మెడికల్ ఇన్సూరెన్స్ చేయించుకుంటే ప్రభుత్వం నుండి, మేనేజ్మెంటు నుండి కొంత సహాయం అందుతుంది. వారానికి 35గంటలు మాత్రమే పని అయినప్పటికీ మహిళా కార్మికులు రాత్రి 7-8 గంటల వరకు పని చేయాల్సి వస్తుంది.

ప్యారిస్ నగరంలో ఎక్కడా చిన్న భవంతులు కనిపించలేదు. 5-46 అంతస్తుల భవనాలే. మొత్తం ప్యారిస్ జనాభా సుమారు 10లక్షలు మాత్రమే. కాల్యల వడ్డున పేదలు చిన్నచిన్న గుడారాలు (టెంట్స్) వేసుకొని జీవిస్తున్నారు. నగరంలో ఎక్కడా బెగ్గర్స్ కనిపించలేదు. ఒక్క ఈఫిల్ టవర్ వద్ద మాత్రమే ఇద్దరు కనిపించారు. దీని గురించి మాతో ఉన్న నాయకులను అడుగగా కాల్యల వడ్డున, జనసమూహాలేని చోట్ల మాత్రమే వీరు ఉంటారని చెప్పారు. కొన్ని సెంటర్స్ లో పాత పుస్తకాల షాపులు, వారాంతపు మార్కెట్ మాల్స్ (సంతలు) కూడా కనిపించాయి. అన్నిటికంటే హోటల్స్ ఎక్కువగా ఉన్నాయి. టూరిస్టులు బాగా వచ్చే నగరం. అధిక ధరలకు వ్యతిరేకంగాను, ప్రభుత్వ విధానాలకు వ్యతిరేకంగా నిరంతరం ఆందోళనలు జరుగుతున్నాయి. మేమున్నరోజునే అక్కడ ఉన్న నిరుద్యోగ యువత ఉపాధిని కోరుతూ ఒక బస్సును తగలబెట్టారు. ఏమైనప్పటికీ ఎంత అభివృద్ధి చెందిన దేశమైనా సాధారణ ప్రజల అవసరాలు తీర్చలేనప్పుడు పోరాటాలు తప్పవని ఇటీవల ప్యారిస్ జరుగుతున్న ఘటనలు తెలుపుతున్నాయి.

■ పి.రోజా, సిఐటియు రాష్ట్ర ఉపాధ్యక్షురాలు



# 'సామాన్యుడి'కి హాలీవుడ్ ట్రీట్ మెంట్

దక్షిణాది చలనచిత్రసీమలో మళయాళం, తమిళ చిత్రాల్లో చోటుచేసుకునే సమకాలీన రాజకీయ నేపథ్యం తెలుగు వెండితెరపై అరుదుగా కన్పిస్తుంది. రాజకీయాలను రుజుమార్గంలో వాస్తవానికి దగ్గరగా చూపించే చిత్రాలకు తెలుగుప్రేక్షకులు ఎప్పుడూ బ్రహ్మరథం పడ్డారనే విషయాన్ని మనం మరిచిపోలేం. పెద్దమనుషులు, దేశోద్ధారకులు, ఈనాడు, ప్రతిఘటన మొదలైన చిత్రాలు ఈ కోవలోనివే.


అలా ప్రస్తుతం విడుదలైన చిత్రం 'సామాన్యుడు'. కె.అచ్చిరెడ్డి సమర్పణలో ఆర్.ఆర్.మూవీ మేకర్స్ ఈ చిత్రాన్ని నిర్మించింది. దర్శక నిర్మాతలు సి.రవికుమార్, వెంకట్లు.

భగవాన్ రాజు (సాయికుమార్) రాష్ట్ర హోంమంత్రి. ఎన్నికల ముందు ప్రజలకు ఎన్నో వాగ్దానాలు చేసి అధికారంలోకి వస్తాడు. ప్రజలంటే ఇతడికి చులకనభావం. 'పిచ్చిజనం' అని అంటాడు. ప్రజలను నిరంతరం వంచించడం, ఉన్న చట్టాలను ఉపయోగించు కుని ప్రభుత్వ ఆస్తులను కొల్లగొట్టడం, భూములను కబ్జా చేయడం, ప్రజాధనం కోట్లాది రూపాయలు స్వాహా చేయడం, అడ్డు వచ్చిన వారిని నిర్దాక్షిణ్యంగా బలికొనడం, అందుకోసం అటు పోలీసు యంత్రాంగాన్ని, ఇటు రౌడీమూకను చాకచక్యంగా ఉపయోగించడం - ఇదంతా ఆధునిక పెట్టుబడిదారీ వికృత రాజకీయాలకు 'అద్దం' పడుతుంది. భగవాన్ రాజు పాత్ర ఆ తానులో గుడ్డ.

చిత్ర ప్రారంభంలోనే భగవాన్ రాజు తన రహస్యాలను బయటపెట్టాడన్న ఆక్రోశంతో అద్దం పత్రిక అధినేత రంగనాథ్ ను హత్య చేస్తాడు. సాక్ష్యాధారాలు లభించవు. పత్రిక మూతపడుతుంది. పత్రిక నిర్వాహక బృందానికి ఈ హత్య ఓ పిడుగుపాటు. బృంద నాయకుడు చంద్ర (జగపతిబాబు). 'హత్యా రాజకీయాల వ్యవస్థలో మనమేం చేయలేం' అన్న నిరాశకు బృందం లోనవుతుంది.

ఈ దశలో తమ గుండెల్ని చిక్కపట్టుకుని 'మోసాన్ని మోసంతో జయించాలి, సామాన్యుడి సత్తా ఏమిటో చూపించాలి' అని బృందం కృతనిశ్చయానికి వస్తుంది.

ఒకప్రక్క భగవాన్ రాజు ముఠా, మరోప్రక్క చంద్ర బృందం మోహరిస్తాయి. కోవర్టులు ఇక సరే సరి. వారి ముఠా మనుషులు ఈ బృందంలో, ఈ బృందానికి సహకరించే వారు ఆ ముఠాలో ఉంటారు. ఎత్తులు, పై ఎత్తులు, కుయుక్తులు చకచకా నడుస్తాయి. నడిరోడ్డుపై ఫైటింగ్లు, చేజింగ్లు మామూలే. సీమ టపాకాయల్లా ఫిస్టల్స్ పేలుతుంటాయి. పిట్టల్లా జనం రాలిపోతూ ఉంటారు. ఇది ఫక్తు హాలీవుడ్ జేమ్స్ బాండ్ మూసలో సాగుతుంది. హీరోయిన్ (కామ జర్మలనీ) తో హీరో జగపతిబాబును ఎక్స్ పోజ్ చేయడం హాలీవుడ్ ముద్రే. అయితే మధ్యమధ్యలో మన మాస్ ను ఆకట్టుకునేందుకు బోనాల జాతర పండుగ, రిసార్ట్ క్లబ్ డాన్సులు



ఉంటాయి. ఏదైతేనే అంతా ఓ కిచిడీ. బాగున్నోనికి బావుంటుంది. లేనోనికి లేనట్టు ఉంటుంది.

భూ కుంభకోణాలు, మురికివాడల నిర్మూలన ఘట్టాలు జనాన్ని ఆకట్టుకుంటాయి. ఎం.వి.ఎస్.నారాయణ భార్య టి.వి.పిచ్చి హాస్యం ప్రజానాట్యమండలి 'భార్యభర్త ఇంకో అది' నాటికను పోలి ఉంటుంది.

నరరూప రాక్షసుడైన భగవాన్ రాజు ప్రజలు తనను మంచివాడుగా అనుకోవాలని కూతురు సెంటిమెంట్ తో మంచివానిగా రూపాంతరం చెందడం, తన కుటుంబ హత్యకు అద్దం పత్రికే కారణమని ఆ పత్రిక ధ్వంసానికి చంద్ర బృందంలోని ఓ యువతి ప్రతీకారానికి పూనుకోవడం - పతాక సన్నివేశంలోని ఈ రెండు ఘట్టాలు అసమంజసంగా తోచడంతో ప్రేక్షకులు అసహనంతో బయటకువస్తారు.

పాలకుల ప్రజావ్యతిరేక విధానాలు ప్రజలపైదాడి సహజంగానే ఉంటాయి. కాని ఈ దాడికి ప్రతిఘటన ప్రజా ఉద్యమాలు, పోరాటాలు అన్న వాస్తవాన్ని చిత్రం మరుగున పడవేస్తుంది. హాలీవుడ్ అంటేనే సినీ మాయాజాలం అని వేరుగా చెప్పనక్కర్లేదుగా.

- శైలి



# నీ మరణం సాక్షిగా...

తుదిదాకా పోరాడతామని  
నీ మరణం సాక్షిగా  
శపథం చేస్తున్నాం!

సత్యభాస్కర్

□

కడుపులో ఆకలి  
అగ్ని వర్షమైనప్పుడు  
చుట్టూరా నీరు  
జల ప్రళయమైనప్పుడు  
తల దాచుకోను  
ఆకాశమే మిగిలినప్పుడు  
తనలో వొదిగిపోను  
భూమాత ఒడినిస్తానన్నప్పుడు  
ప్రాణ వాయువు  
వీడ్కోలు చెప్పింది!  
పంచభూతాల మయమైన  
ఈ శరీరాన్ని కప్పుకోను  
సృష్టించిన చేనేత వస్త్రాలన్నీ  
నీ ఆకలిని తీర్చలేక  
సిగ్గుతో తలవాల్చినప్పుడు,  
నీవంతు కూడు కూడా  
నీవారికోసం మిగిల్చి  
ఆత్మాత్యాగం చేసిన  
ఓ నేతకార్మికా!  
నీత్యాగం చిరస్మరణీయం!  
ఆకలిచావులు లేని  
సమసమాజంకోసం

## లోకం అంటున్నది

భరతేశ్వరరావు

చికాగో నగర మండలి తీర్మానం  
వాల్మార్డు తన ఉద్యోగులకు  
కనీస వేతనాలిచ్చి తీరాలని  
చైనా సర్కారు చెప్పింది స్పష్టంగా  
వాల్మార్డు పనివారు  
సంఘం పెట్టుకోవచ్చని  
విశ్వ శ్రమికులు కోరుతున్నారు  
పనిగంటల పెంపు ప్రతిఘటించాలని  
మేడే స్ఫూర్తిని మరువద్దని  
చికాగో నుండి సియాటిల్ దాకా  
ప్రస్థానాల అనుభవాన్ని  
మళ్లీ మననం చేసుకోండని  
నాజీజం నాగసాకిలోనే  
పునర్జన్మ ఎత్తిందని  
తిరిగి నేడు న్యూయార్కులోనే  
డబ్ల్యుటిఓ సిథిలాల్లో నిలబడిందని  
కడుపుకాలిన అమెరిక అమ్మ పీహాన్  
అంటున్నది ఇరాక్ లో  
మారణ హోమాన్నార్పండని

□



# కార్మికుల ప్రాణాలకు పైసలతో లెక్కగడతారా?

ఖమ్మంజిల్లా కొత్తగూడెంలోని 7షాప్ట్ బొగ్గు బావిలో నవంబర్ 12న పెద్ద ప్రమాదం జరిగింది. ఈ ప్రమాదంలో అండర్ మేనేజర్ సుధీర్బాబు, ఓవర్మెన్ రామాంజి, జనరల్ మజ్దూర్లు రాంచందర్, బుచ్చయ్యలు మరణించారు. ఈ ప్రమాదం జరిగి 20 రోజులైనా రామాంజి మృతదేహాన్ని కనుగొనలేకపోయారు. ప్రమాదానికి కారకులైన అధికారులపైన ఎలాంటి చర్య తీసుకోలేదు. కొత్తగూడెం వచ్చిన ముఖ్యమంత్రి కార్మికుల ప్రాణాలను ధరల పెరుగుదలతో లెక్కగట్టి ఏడు లక్షల రూపాయల ఎక్స్‌గ్రేషియా ప్రకటించడం అన్యాయం. సింగరేణి యాజమాన్య చర్యలను, ముఖ్యమంత్రి ప్రకటనలను తీవ్రంగా ఖండిస్తున్నాం.

తక్కువ ఖర్చుతో, తక్కువ సమయంలో ఎక్కువ ఉత్పత్తి తీయాలనే ప్రపంచబ్యాంకు ఆదేశాల మేరకు సింగరేణిలో పని జరుగుతున్నది. లక్షా 15వేల కార్మికులను 82వేలకు కుదించారు. భూగర్భ గనులను ఉపరితల గనులుగా మారుస్తున్నారు. యాంత్రీకరణ, కాంట్రాక్టీకరణ, ఔట్‌సోర్సింగ్‌లకు అడ్డా, ఆపూ లేకుండా పోయింది. అండర్‌గ్రౌండ్ బావులలో సైతం యాంత్రీకరణ, కాంట్రాక్టీకరణ, ప్రైవేటీకరణ ప్రవేశించింది. వీటి ఫలితమే 7 షాప్ట్ ప్రమాదం. దక్షిణాఫ్రికా బొగ్గుగనులలో నడిచే “కంటిన్యూస్ మైనర్” (నిరంతరం బొగ్గు తీసే యంత్రం)ను రూ.70కోట్లకు కొని సింగరేణిలో ప్రయోగాత్మకంగా ప్రవేశపెట్టారు. దీనిని నడిపించడానికి “జాయ్” అనే దక్షిణాఫ్రికా కంపెనీకి 5 సంవత్సరాలకు కాంట్రాక్టుకిచ్చారు. కంటిన్యూస్ మైనర్ సింగరేణి భూగర్భ పరిస్థితులకు అనువైనది కాదు. అయినా అవినీతికి అలవాటుపడిన ఉన్నత అధికారులు, ఈ యంత్రాన్ని కొనుగోలు చేశారు. ప్రయోగాత్మకంగా నడిపించాలనుకున్నప్పుడు ఆ యంత్రాన్ని కూడా కాంట్రాక్టు తెచ్చుకోవచ్చును. ఆ టెక్నాలజీ సత్ఫలితాలిస్తే కొనుక్కుంటాం. లేకుంటే వాపసు పంపిస్తాం.

76 లెవెల్ 23 డిప్ సిఎంఆర్ జంక్షన్ వద్ద 20'x15'x10' అడుగుల పైకప్పు కూలింది. ఈ స్థలంలోనే గతనెల రోజుల్లో రెండుసార్లు బండ కూలింది. అయినా తగిన రక్షణ చర్యలు చేపట్ట లేదు. పైగా అక్కడే బలవంతంగా పని చేయించడం వలన ఒక అధికారి, ముగ్గురు కార్మికులు ప్రాణాలు కోల్పోయారు. ఇంత నిర్లక్ష్యానికి కారణం ఉత్పత్తి ప్రధానం. కార్మికుల ప్రాణాలు అప్రధానం చేయడమే. ఎన్ని ప్రమాదాలు జరిగినా ఎవరిపైన ఏలాంటి చర్యలు తీసుకోబడవు అనే భరోసా ఉండడమే. కార్మికుల సూచనలు అధికారుల చెవికెక్కువు. అధికారుల సూచనలను విదేశీ ప్రైవేటు కంపెనీ ఖాతరు చేయదు. ఫలితం కార్మికుల సామూహిక బలి.

బొగ్గు గనులు మృత్యుకుహరాలుగా మారుతున్నాయి.

2003లో గోదావరిఖనిలోని 7 ఎల్‌ఇపిలో 17మంది, 8ఎల్ 10 మంది చనిపోయారు. 8వ గనిలో సత్యనారాయణ అనే ఆపరేటర్ శవాన్ని కూడా తీయలేకపోయారు. నేడు 7షాప్ట్‌లో రామాంజి శవం కూడా తీయలేదు. ఈ రెండు ప్రమాదాల్లో కోట్లాది రూపాయల యంత్రాలు, కార్మికుల మృతదేహాలు బొగ్గులోనే కలిసిపోయాయి. ఎంత కష్టమైన, ఎంత ఖర్చయినా, ఎన్ని రోజులైనా మృతదేహాలను, యంత్రాలను తీయాలనే పట్టుదల, శ్రద్ధ యజమాన్యానికి ఉండడం లేదు. అదే బావులలో ప్రతిరోజు కార్మికులు పని చేస్తూనే ఉంటారు. తమతోటి కార్మికుల శవాలపై ఉత్పత్తి తీయాల్సిన పరిస్థితులు ఎంత దారుణంగా ఉంటాయో ఊహించడమే కష్టతరమైంది.

యాజమాన్యం, ప్రభుత్వం యొక్క ఇంత నిర్లక్ష్య వైఖరి అత్యంత అమానుషమైనది. దుర్మార్గమైనది. ఉన్నత అధికారులకు, రాజకీయ నాయకులకు వారి కుటుంబ సభ్యులకు ఈ గతి పడితే ఊరుకుంటారా? ఎక్కడో విమానంలో, సముద్రంలో, యుద్ధంలో మరణించిన వారి శవాలను తీసుకురావడం లేదా? 7 ఎల్‌ఇపిలో 17మంది జలసమాధి అయినప్పుడు అప్పటి ముఖ్యమంత్రి చంద్రబాబునాయుడు బొగ్గు బావులకు వచ్చి రూ.6లక్షలు ఎక్స్‌గ్రేషియా ప్రకటించారు. 7 షాప్ట్‌లో ప్రమాదం జరిగి 4గురు చనిపోతే నేటి ముఖ్యమంత్రి రాజశేఖరరెడ్డి బావి వద్దకు వచ్చి 2003 నుండి 2006 వరకు పెరిగిన ధరలతో పోల్చి రూ.7లక్షలు ప్రకటించారు. ప్రమాదాలకు కారకులైన అధికారులను కఠినంగా శిక్షిస్తామని అప్పుడు ఆయన చెప్పారు. ఇప్పుడు ఈయనా చెప్పారు.

కాని ఎవరు ఎవరినీ శిక్షించరని ఆచరణలో తెలుస్తున్నది. కారణం ఇద్దరూ ప్రపంచబ్యాంకు ఆదేశాల అమలుకు అంగీకరించినవారే. ప్రైవేటీకరణ, కాంట్రాక్టీకరణ, ఔట్‌సోర్సింగ్ లకు పెద్దపీట వేసినవారే. బహుళజాతి పరిశ్రమలు, బడా పారిశ్రామిక అధిపతులు దేశసంపదలను కొల్లగొట్టడానికి అనుమతించారు. కార్మికుల ప్రాణాలను పైసలతో లెక్కగట్టారు.

ప్రమాదాలను అరికట్టి ప్రాణాలను కాపాడాలంటే ప్రైవేటీకరణ, కాంట్రాక్టీకరణ, ఔట్‌సోర్సింగ్‌లు నిలిపివేయాలి. మన గనులకు సరిపడని కంటిన్యూస్ మైనర్, తదితర యంత్రాలను రద్దు చేయాలి. కార్మికులపై పని భారం తగ్గించాలి. స్వేచ్ఛగా, సేఫ్టీతో పని చేయించాలి. ప్రమాదం జరిగిన బావి మేనేజర్, ఏజెంటులను తక్షణం సస్పెండ్ చేసి విచారణ జరిపించాలి. ప్రమాదంలో మరణించిన కార్మికుని కుటుంబాలకు ఆ కార్మికుడికి వచ్చే వేతనం అతని సర్వీసు ఉన్నంతకాలం చెల్లించాలి. ఎంత ఖర్చయినా మృతదేహాలను వెలికి తీసి కుటుంబాలకు అప్పజెప్పాలి.

□ బి.బిక్షమయ్య, ఎస్‌సిఇయు ప్రధాన కార్యదర్శి





కృష్ణజిల్లాలో...



నల్గొండ జిల్లాలో...




తూర్పుగోదావరి జిల్లాలో...



గుంటూరు జిల్లాలో...



KLVOJA 395







మహిళా ఫౌండేషన్  
పుస్తకాల పరిశీలనాపట్టిక

పుస్తకం సంఖ్య	KAVITA 395
పుస్తకం పేరు	విజయలక్ష్మి
తారీఖు	25-9-2023
ముందు అట్ట	Yes
వెనుక అట్ట	Yes
మొత్తం పేజీలు	37
పెద్ద సైజు పేజీలు	NO
భాగం పేజీలు	NO
లేని పేజీలు	NO
తయారు చేసినది	MOONIKA
పేజీలు విడదీసినది	MOONIKA
స్కాన్ చేసినది	MOONIKA
పరీక్ష చేసినది	AMRUTHA
పేజీలు సరిచూసినది	
బైండింగు చేసినది	
ప్యాకింగు చేసినది	
స్కాన్ చేయబడింది	
తప్పులు	NO
పరిస్థితి	Good